




# శ్రీరామా శ్వమేధము.

ఇది

దోణంరాజు సీతారామారావుగారిచే  
రచియింపఁబడి

రాజమండ్రినివాసులును బుక్కుపెల్లర్లు  
కర్రా అచ్చయ్యగారిచే  
బ్రకటింపఁబడినది.

ముద్రాతికూర్పు, 1000.



కాకినాడ :

స్కేపు అండ్ కో ముద్రాక్షరశాల  
స్మరింపఁబడియె.

1913.

కాపీరైట్ రిజర్వ్డ్.]

[వలదు 0—8—0

## ప్రీతి క

రామాయణగాథ నంతయు, 1 శ్రీరామజననము 2 ప్రవాసము  
3 ఉద్యోగము 4 విజయము 5 అశ్వమేధము అను నయిదునాటకంబు  
లుగా వ్రాసియుంటిని. వీటిని వరుసగానే ముద్రణవేయనెంచియుంటిని  
గాని, నేనీనాటకంబులు వ్రాయునప్పుడు కొందఱుమిత్రులు శ్రీరామో  
ద్యోగంబును ముందుగా ముద్రణవేయుమని చెప్పగా ముందదియే ము  
ద్రణయగునట్లు కావించియుంటిని. ఇప్పు డీశ్రీరామాశ్వమేధము ము  
ద్రణయగునట్లు కావించితిని. తక్కినమూడును శీఘ్రకాలంబులోనే వె  
లువడగలవు. నాటకములు వరుసగా ముద్రించనందుకు చదువరులు  
సన్ను మన్నింతురుగాక.

ఎట్టివారి గ్రంథములయందైనను దోషంబు లుండకమానవు.  
ఇందుఁ గన్పట్టినదోషంబులను మన్నింపఁ గవులఁ బ్రార్థింపుచున్నాఁడ.

ఇట్లు;

సుకవి విధేయుఁడు,

దో॥ సీతా రామరావు.

# ఈ నాటకమునందు వచ్చు పాత్రలు.

---

శ్రీరాముడు—అయోధ్యాపురాధీశ్వరుడు.

లక్ష్మణ భరత శత్రుఘ్నులు—శ్రీరాముని సోదరులు.

వసిష్ఠ—శ్రీరాముని పురోహితుడు.

వాల్మీకి—నీతయొక్క ఆపత్కాలబంధువు.

కుశలపులు—శ్రీరామపుత్రులు.

పరమేశ్వరుడు.


మునిబాలుడు—లవుని నెచ్చెలి.

వీరసేనుడు—సేనానాయకుడు.

భద్రుడు—సేనకుడు.

నీత—శ్రీరామునిభార్య.





## శ్రీ రామా శ్వ మే ధ ము.

నా ౦ ది

తే॥ గీ॥ తనకుఁగల్గిన యపవాదఁ ♦ దలఁచి మదిని  
నిండుజూలాలని తలంప ♦ కుండ ; నీత  
నడవులకుఁబంపి ; పరితాప ♦ మంది ; పాత  
కంబువాయఁ , దరంగయా ♦ గఁబుఁజేసి ;  
సుతులఁ గుశలవులనుగాంచి ♦ యతిముదమున  
బుడమి నేలినరాముండు ♦ బోచు మిమ్ము.

(నాంద్యంతమున)

సూత్రధారుఁడు—అతివిస్తరంబేల ; (తెరవంకఁ జూచి) పారిపార్శ్వకా !  
నీవొకసారి యిటురమ్ము.

పారి—(ప్రవేశించి) ఆర్యా ! ఏమిసెలవు.

సూత్ర—ఇంకను నేమిసెలవని యడుగుచుంటివా ! ఈసభా బృందంబు  
ను దిలకించినప్పుడైనను నీకు జ్ఞప్తికివచ్చుటలేదా ! ప్రతిదినంబును  
నీవు మందమతివగుచుందువే.

పారి—అయ్యా ! ఓమింపుఁడు. వీరేదియో నాటకప్రదర్శనంబు వీక్షిం  
చుటకై యరుదెంచి యుందురనియే నేను దలంచుచున్నాను.

సూత్ర—అందులకు సందియమేమి !

పారి—అట్లయిన నేనాటక ప్రదర్శనంబున వీరి నానందపఱుపనెంచిరి.

సూత్ర—సీతారామ విరచితమగు, శ్రీరామజనన, ప్రవాస, ఉద్యోగ, విజయ, అశ్వమేధంబులను రామాయణగాధగల యైదునాటకంబులలో నై దవదియగు శ్రీరామాశ్వమేధము బ్రదర్శింపఁదలంచితిని.

పాఠి—(ఆలోచించుచున్నాఁడు.)

సూత్ర—మిత్రమా ! ఆలోచింపనేల !

క॥ సీతారాములకథ యిది ;

సీతారామ కృతమగుచుఁ ♦ జెలఁగునుగాదే

భూతలమందున సభికుల

ప్రీతికిఁ బాత్రితవహించి ♦ వెలయునుగాదే.

తే॥ గీ॥ దశముఖుఁడు గొనిపోయిన ♦ తన్వీ సీతఁ

దెచ్చికొన్నాఁడు రఘురామ ♦ ధీరుఁ డనుచు

రజకుఁడాడినపల్కులు ♦ రాముతోడఁ


బల్కుటెట్లంచుఁ జింతించు ♦ భద్రునిపగిది

సందియంబేల నీకును ♦ డెందమందు.

సందియంబందక రమ్ము. పాత్రంబులను సిద్ధమునైయవలెను.

(ఇరువురును నిష్క్రమించుచున్నారు.)

ఇది ప్రస్తావన.





## శ్రీరామాశ్వమేధము.

ప్రథమాంకము :

రంగము :—రామునిసౌధము—ప్రవేశము భద్రుడు

భద్రుడు—(స్వగతము)

మ॥ పురమందుండెడి వార్తలారయుటకై ♦ పొమ్మించు నన్ జానకీ  
వరుఁ డేలా యిపుడంపె నంపినను ని ♦ రాభగ్యుండనై యొప్పునే  
నరయన్ జాకలిపోరు జూడగను నే ♦ లా! చూచినన్ జానకీ  
తరుణీరత్నముగూర్చి చెప్పకొను వా ♦ దంబేలవింటిక గటా!

ఆచాకలివాండు, పోరాడుకొనుచు సీతామహాదేవినంగతి నే యె  
త్తనేల. అక్కటా! నేనిప్పు డేమిసేయుదును. ఆరామచంద్రుండు వా  
తలారసి రమ్మని నన్నే యేలపంపవలెను. పోనిమ్ము. ఈవాతల; రాము  
నకుఁ జెప్పక యూరకొందమన్న నిది విన్నవా రెందతో కలరు. ఎటులేని  
రామునకుం దెలియకమానదు. రామునకుం దెలియువలకును నేను జెప్ప  
క దాచితినేని రాజకార్యమునం దశ్రద్ధ వహించి చరించితి నని రామచం  
ద్రుం డాగ్రహింపఁగలఁడు. కావున నేనే ముందుగఁ జెప్పటమంచిది.

అన్నా ! నేనీవార్త వినిపించితినేని రామునిమనం బంతయు మాకిపోవు  
నుగదా ! విశేష చింతాకాంతం డగును. చెప్పకతప్పదు. అయ్యో !  
ఆసీచ కులజులగు చాకలివాండు తనలో దామిట్లు పోరాడిరని చెప్ప  
టకు నాకు నోరెట్లాడును. ముందుబోయిన గొయ్యి వెనుకనుబోయిన  
నుయ్యి. ఏమైననుసరే నాకుమాత్రము చెప్పకతప్పదు. అడుగో ! శ్రీరా  
మచందురిం డచ్చటనే యొంటరిగఁ గూర్చున్నవాడు. పోయి దర్శించెద.  
(అని నడచుచున్నాడు.)

తెర లేచును.

(సభాభవనమున శ్రీరాముఁ డొంటరిగ నాసీచుడై యుండును.)

భదురిండు రాముని సమీపించుచున్నాడు.

రాము—(భదురినిజూచి) భద్రా! వచ్చితివా ! పురంబున వాతాళేమి !

భదురి—దేవా ! దేవరకుఁ దెలియని వేమియుండును.

రాము—నేను దెలిసికొన్నంతవఱ కిదివఱకే తెలిసికొంటిని. ఇంకను విశే  
షంబులు నీవేమైనఁ జెప్పదువేమో యని యడుగుచుంటి.

భదురి—(తనలో) ఈతఁడు నాకు మరింత సంతాపంబును గలుగఁ జే  
యుచున్నాడు. ఈతనితీరు జూడగ నిదివఱకే కొన్ని వాతాళు విన్న  
ట్లు దోచుచున్నది. ఇక నేనీతనికి విన్నవాతాళ జెప్పకతప్పదు. అ  
య్యో ! అంతకతినమైనవాతాళ చెప్పటకు నాకు నోరెట్లాడును !  
(విచారము నభినయించుచున్నాడు)

రాము—భద్రా ! ఏమియో యాలోచింపుచుంటివి ! నీముఖభావము  
నేఁడేమియోకాని విచారంబును సూచింపుచున్నది. పురంబున విన రా  
ని వాతాళేమియు నీవు వినలేదుకదా. అట్టిదేమైననున్నదోఁ దె  
లుపుము.

భదురి—ఈమహానుభావుఁ డావాతాళ వినియుండియు, నేఁజెప్పదునో వే  
దో యరయఁదలంచి యుట్లుగుచుండెనని నేను దలంచెదను. ఒకవే



శ నేనిప్పుడు చెప్పకదాఁచితి నేని నాస్వామిభక్తికి భంగమువచ్చును.  
(ప్రకాశముగా) దేవా! లోకు లనేకవిధంబు లనేకవిషయంబులఁ  
గూర్చి చెప్పుకొనుచుందురు. మహాప్రభూ! లోకము మూయుటకు  
మూకుడు లేదుకదా!

రాము—భద్రా! నీవుచెప్పినది నిశ్చయమే. నేటిదినంబునఁ బురంబున  
నీవరసిన విశేషంబులేమి!

భద్రా—మహాప్రభూ! చెప్పటకు నోరాడకున్నది. నీచకులజు లనేక  
విధంబుల సంభాషింతురు. అవియన్నియు దేవరవారు వినుట పాడి  
కాదనియే నాయభిప్రాయము.

రాము—ఓయీ! నేనుమాత్ర మేలవినఁగూడదు. లోకులనుకొనిన వా  
క్యంబులే కనుక నీవావంతయు సందియంబందక చెప్పుము.

భద్రా—(చెప్పలేక కన్నీరు విడుచుచున్నాఁడు)

రాము—భద్రా! ఏమి! యిట్లుచింతించెదవు. లోకు లెవ్వరివిషయ  
మో పలికిన పలుకులను జెప్పట కింతచింతయేల!

భద్రా—దేవా! ఎవరివిషయమో యైనయెడల నాకింత సంతాపమే  
యవసరములేదు.

రాము—అట్లయినచో నావిషయమేయై యుండును. దీనికి నీవింతవిచా  
రింపనేల!

తే॥ గీ॥ ఎల్లభూతలభారంబు ♦ నేలుచుండె

సత్యమును దప్పకంచును, ♦ జనులుకొంత

మంది చెప్పుకొనుచునుందు, ♦ మరియుఁగొంద

తేలడందురు, దీనికి ♦ నేలచింత.

భూతలభారంబు ఎహించిన నన్నుఁగూర్చి జను లనేకవిధంబులఁ  
జెప్పుకొనుచుందురు. రాజెప్పుడును సకలజనులకును మంచివాఁడును

గాఁడు. సకలజనులకును జెడ్డవాఁగునుగాఁడు. కావున నీడెందంబునఁ గలిగిన సందియంబును వీడి చెప్పము.

భదుఁ—అయ్యా! నేవిన్నవార్త తమకు సంతాపము గలుగఁజేయునని నేనతిభయంబునుఁ బొందుచున్నాను.

రాము—

తే॥ గీ॥ చింతనే కూర్పఁగానిమ్ము ♦ సంతసంబె  
కూర్పఁగానిమ్ము మేదైనఁ ♦ గోర్కెతోడఁ  
బృథ్వినాయకుఁ డంతయు ♦ వినఁగవలయు  
నంచు నీకునుఁ దెలియదో ♦ యంచితముగ.

భూపురంధరుఁ డెప్పుడును బురంబునగలవాతఁలును, తనరాజ్యంబున విశేషంబులును బ్రతిదినంబును నరయుచుండవలయు. నన్నుగూర్చి జనులేదో యనుకొనిరని చెప్పటకు నీవు సందియంబందుచుంటివి. అట్టి సందియంబేమియు నీవందవలదు.

భదుఁ—దేవా! ఏమిచెప్పుదును. మీయానతిని బూని పురంబున విశేషంబు లరయఁబోయి చరింపుచుండ నొక్కయెడ చాకలివాండ్రు భార్యాభతఁ లిరువురును దేనికొఱకోకాని కలహింపుచుండిరి.

రాము—దానికేమి! పాపమేమియో సంసారచిక్కులచే నట్లు కలహించియుందురు. అదియునుంగాక యిట్టియవస్థ ప్రతిగృహంబున నున్నదే. (ఇంచుక యూరకొని) తరువాత నేమిజరగినది!

భదుఁ—అందు, భతఁ భార్యనుగొట్టి “రావణునిచేఁ గొనిపోఁబడి యొక వత్సరంబు లంకయం దుంచఁబడిన యాసీతను మరల శ్రీరాముం డేలుచుండెనుగాని నేనుమాత్ర మట్లుచేయ ” నని వాక్రుచ్చె. ఇదియే మహాప్రభూ! నేవిన్న దారుణవాతఁ.

రాము—(నెట్లూర్పు విడిచి తనలో) అన్నా! లోకు లెట్లుచెప్పుకొను

చుండిరి. సమస్తసద్గుణపూత యనియు, సాధ్వీమణియనియు, నాడట్లగ్నిహోతుండు దెచ్చి యప్పగింప సమ్మతించితినే. అట్టిపతివ్రతాశిరోమణిం గూర్చి లోకులిట్లాడజొచ్చిరే. అక్కటా ! ఈమర్యశం బెట్లుబోవును. దుర్యశంబునందుచు జీవించుటకన్న మరణించుటయే మేలు.

మ. అక్కటా ! యేమియొనర్చువాఁడ నిపుడాహా దుష్ట దైత్యేశ్వరుం డొకయేఁడాది తదీయపట్టణమునందుంచెంగదా నాఁడు జానకి నాయెంగిలికూడి కాసపడె నన్నారాముడంచున్ జనుల్ ప్రకటింపం దలయెత్తి మెల్లగలనే ♦ భావంబునం జూడఁగన్.

తే. గీ. దుర్యశంబును నందుచు ♦ నార్యజనుల  
మెప్పుగాంచక భూమిపై ♦ మేటిసౌఖ్య  
మందుచుండుటకంటెను ♦ నఖిలసంప  
దలను వీడి చచ్చుటమేలు ♦ దలఁపమదిని.

ఇప్పుడు నేనేమిసేయుదును. ఎట్టియపవాద బాపికొందును. ఇట్టియపవాద నంది యింకను దలయెత్తి చరింపఁగలనా ! ఇందుకుఁ దగిన ప్రతీకారం బాచరించి యపవాద బావుకొనవలయును. కానిమ్ము నాతమ్ములతోఁగూడ విచారించెద.

భద్రు—(తనలో) ఈయన మొగం బిట్టే విన్నబోయినది. ఈనూట చెప్పినంతనే దీర్ఘచింతాపర్చుడైనాఁడు. అక్కటా ! ఇంక నీతఁడేమి చేయునోకదా !

రాము—భద్రా ! నీవుపోయి తక్షణంబు నాతమ్ములను దోడ్కొని రమ్ము.

భద్రు—చిత్తము. (నిష్క్రమించుచున్నాఁడు.)

లక్ష్మణ భరతశతృఘ్నులు ప్రవేశించుచున్నారు.

భర—(రామునిజూచి) లక్ష్మణా! అన్నగారు నేడేమియో దీర్ఘవిచార  
పడులై యున్నట్లు గాన్పించుచున్నారు.

లక్ష్మ—(పరికించిచూచి) అవును గీవుచెప్పిన మాట నిజమే. ఈయన  
మొగంబు నేడేమియోకాని విన్నబోయి యున్నది.

శతృ—ఇందుల కేమికారణంబై యుండునోకదా.

లక్ష్మ—అన్నగారి సముఖమునకు వచ్చితిమికదా! అంతయు సవిస్తరిం  
బుగఁ దెలియునుగదా! ఇంతలో మనము తొందరజెందనేల.

(అంశఱును రాముని సమీపించి నమస్కరింపుచున్నారు.)

రాము—తమ్ములారా! వచ్చితిరా! ఇటుఁ గూర్చుండుడు.

లక్ష్మణ భరతశతృఘ్నులు తమతమ యాసనంబులఁ గూర్చుందురు.

భర—(రాముని విలోకించి) అన్నయ్యా!

తే॥ గీ॥ పూర్ణచంద్రసింహాసనం నీ ♦ మోము నేడు

వాడియుండెను నేలకో ♦ వేడియెండ

యందువెచిన లేతామ ♦ రాకుపగిది

కారణంబేమి చెప్పమీ ♦ కరుణమీర.

లక్ష్మ—సోదరాగ్రణీ!

చ॥ జనకునియాజ్ఞపై న వన ♦ సంతతికేగెడి వేళయందునక

జనకధరాధి నాధనుత ♦ సాధ్వీని గోల్పడినప్పు డైననుక

మనమునఁ జింతనొందవు; ఘనంబుగ నేడదియేమొకాని, నీ

మనమునఁ జింతగల్గెనని ♦ మానసమందుఁ దలంతుఁ జెప్పమీ.

అన్నయ్యా! ఎన్నడును జింతనెఱుంగని వాడవు. నేడేమికారణంబో

కాని నీమనం బతిచింతాకాంతమై యున్నట్లు గాన్పించుచున్నది.  
కారణంబును మాయందుఁ గరుణఁబూని నచింపుము.

శత్రు—సోద గాగ్రణీ ! ప్రతిదినంబును నున్న వికాసంబు నీమొగంబున  
నేఁడు లేదు. నేఁడదోతీరుగ నున్నది. ఇందులకుఁ గారణంబు నీసో  
దరులు వినఁదగుదురేని సెలవీయఁగోరెద.

రాము—తమ్ములారా ! ఏమిచెప్పదును !

తే॥ గీ॥ రాజ్య మేలుచునుండి దుర్యశమునంది  
మనుటకంటెను ఘోరకా ♦ ననములందు  
కందనూలముల్ దినుచు నా ♦ నందమంద  
నుండుటది మంచిదౌచును ♦ నొప్పుఁగాదె.

భర—అన్నా ! నీవుచెప్పినమాట నిజమేకాని మనకట్టి దుర్యశంబేమి  
ప్రాప్తించినది.

రాము—తమ్ములారా ! ఏమిచెప్పదును. నాకు సంభవించినది దుర్య  
శంబుకన్నను నెక్కువదే.

మ॥ రవివంశంబున రాజులెల్ల బొగడన్ ♦ రాజులగఁబుట్టి శ్రీ  
శివచాపంబును వంచి యాజనకజన్ ♦ నీతాసతిన్ వేడ్కతో  
డ వివాహంబును నాడి నాడటు మహా ♦ రణ్యప్రదేశంబునం  
దు నసింపఁగనుచేగి కూరునసురున్ ♦ దున్నాడి, యున్నట్టినే  
నవనిన్ నేడపవాద నొందితని నా ♦ యాత్మ నిష్ఠాఁరించెదన్.

భర—అన్నయ్యా ! సకలభూమండలంబునందుఁ గలిగిన రాజులెల్ల భ  
క్తిమీర సేవింప, సత్యవ్రతాచార పారీణుడవై ధర్మంబుదప్పుక ప్ర  
జల బిడ్డలభాతి నేలుచు, నిలాతలంబును బరిపాలింపుచున్న నీవేమి  
యపవాద నొందుటేమి !

లక్ష్మ—అట్టిది నీకేమికలిగెను !

శత్రు—సోదరాగ్రణీ ! నిరంతరధర్మవ్రతాచారధౌరేయుడవగు నీపై  
నిందమోపసాహసించిన దుర్మార్గు లెవ్వరు !

రాము—తమ్ములారా ! ఏమిచెప్పదును !

తే॥ గీ॥ శంకలేక రాక్షసుడట్లు ♦ లంకయందు  
వత్సరంబుంచినట్టి య ♦ వ్వారిజాక్షి  
జానకీదేవిఁ దోడ్తెచ్చి ♦ సంతసమున  
నేలుచున్నాఁడు రఘువర్యుఁ ♦ డిప్పడహహ.

భర—(కోపముతో)

మ॥ భయమింతైనను బూనకుండఁగను దుర్భావంబునుం బూనుచున్  
నయమున్ వీడి వచించె నెవ్వఁడతనిన్ ♦ కారుణ్యహీనున్ జడున్  
నయహీనున్ గలుషాత్ముఁ డ్రుంచెద వెనన్ ♦ నవ్యాస్త్రశస్త్రాళి, సం  
దియమేలా మనమందు నీకసుర భేదీ రాజ కంఠీరవా.

ఓరాఘవాగ్రణీ ! ఆరీతిని ముందువెనుక లారయక వక్కాణించిన దు  
ర్మార్గుని, దుశ్శీలుని నిమేషకాలంబులో యమసదనంబునకుఁ బంపి  
వత్తును. ఎవఁడోదుర్మార్గుఁ డన్నయిప్పలుకునకా నీవు చింతింపు  
చుంటివి !

లక్ష్మ—(కోపముతో)

తే॥ గీ॥ సకలభూమండలంబును ♦ సత్యమెపుడు  
దప్పకుండఁగఁ బాలించు ♦ ధరణిపతిని  
నస్మదీయసోదరునిట్టు ♦ లనినకలుష  
మతిని గృహయింతలేక దు ♦ న్మాడువాఁడ.

ఓరీ ! నీచమతీ ! న్యాయాన్యాయ విచారణశూన్యా !

మ॥ జనహింసాపరులైన రాక్షసులనుఁ ♦ జక్కాడి యొక్కుమ్మడిఁ  
మునులుఁ దేవతలుఁ గడుఁముదమునుం ♦ బొందగఁగావించె నా  
మనువంశోత్తము రాఘవేంద్రునిటులఁ ♦ బల్కంగ నోరాడెనే  
జనులెల్లఁ ముదమందఁ గూల్చెదనినుఁ ♦ శాతాసించే దుర్మతి.

ఆ దురాత్మా ! లక్ష్మణక్రోధాగ్నిఁ బ్రజ్వరిల్లఁజేసితివికదరా ! ఇంక నీవెం  
తకాలము ధరింపై బ్రదుకగలవు ! కానిమ్ము నీయాయుష్కాలం  
బు సమీపించినది.

శత్రు—

మ॥ మదినిసుమంతయైన నను ♦ మానముబూనక; భీతిలేక, దు  
ర్మదమునుబూని యెవ్వఁ డిటు ♦ రాముని యాడగఁగల్గె నట్టి దు  
ర్మదుని మదీయశస్త్రానిక ♦ రంబున నేలను గూల్చువాడ నో  
సదమలసద్గుణాకర వి ♦ చారము వీచుము రాఘవాగ్రోణి.

తే॥ గీ॥ సాధ్వీయైనట్టిసీతపై ♦ సాహసమున  
నిందమోపెను నెవ్వఁ డా ♦ పందనిపుడు  
జంపకుండనువిడుతునే ♦ శౌర్యమునను  
సందియంబేల సీకింక ♦ డెందమందు.

నిఖిల జనస్తవ్యచరిత్ర, సకల సద్గుణపూత, లోకమాత యగు సీతామ  
హాదేవి నెవఁ డారీతి పల్కసాహసించెనో యట్టి దుర్మదాంధుని  
నాఖరాసికి బలియిచ్చువఱకును నాకు నిద్రపట్టదు.

రాము—తమ్ములారా ! మీకోప మెవ్వరిపై నఁ జూపెదరు !

తే॥ గీ॥ నోట మాటరాకుండఁగ ♦ నోరుమూసి  
కొనఁగవచ్చునుగాని యీ ♦ కుతలమందు  
లోకమును మూయఁగాదగు ♦ మూకుడున్న  
దే ! వచింపుఁడి మీరలు ♦ ధీరులార.



కావున మీరు శాంతించి నాపలుకులు వినుడు.

భర—లక్ష్మణా ! అన్నగారి పలుకులేమో విందము.

రాము—తమ్ములారా ! రావణునిచే గొనిపోవఁబడి యొక్కసంవత్సరము లంకయందుంచఁబడిన సీతను మరల మనరా జేలుకొనుచున్నాడని ప్రజలు చెప్పకొనుచుండిరి. అనుజులారా ! వేయేల ! దుర్యశంబునంది జీవించుట మిగులఁ గష్టము. కావున నేనిప్పు డెట్లయినను సీతను బరిత్యజించి నాయశంబును గాపాడికొనవలయును.

ఉ॥ కాన మదాజ్ఞపై న నికఁ ♦ గాంతను సీతను శంకఁబూనకే  
కానన భూమిఘోవిడిచి ♦ గ్రక్కున రమ్ము మదీనుకీర్తి భూ  
జానులయందు నిల్చువటు ♦ జక్కగఁ జేయఁగ నీకెచ్చెల్లెడిన్  
మామము సందియంబు ననుమానము నెందకు కై కనందనా !

భరతా ! నీవేమియు సందియంబందకు. సీతను బరిత్యజింపఁ దలంచితిని.

నీవు నామాట కెదురుచెప్పక తక్షణాంబ జానకిని ఘోరారణ్యంబున విడిచిపెట్టిరమ్ము.

భర—సోదరా ! నీయాజ్ఞ నెప్పుడును దాటువాడనుగాను.

మ॥ భవదాజ్ఞా శిరమందుదాల్చి కడు దర్పంబున్ దగం బేర్చి, వా  
గ్ధవుతోఁ బోరెద ; సప్తవార్ధులను జేతన్ దాలెచ్చెదన్ గొండలన్  
భవుకప్రీతిని బిండిజేసెదను నో ♦ భవ్యాత్మ యబ్బామిపు  
త్రి విడంజాలను ఘోరకాననములో ♦ ధీవర్య వేయేటికిన్.

రామా ! నీమాట కెప్పుడును నెదురుచెప్పలేదు. నీ వేకార్యముసేయుమన్నను సేయుటకు నీపాదసేవకుండగు నీభరతుండు సంసిద్ధుడయ్యెయుండును, కాని లోకమాతయగు సీతామహాదేవిని నట్టడవిని మాత్రము విడిచిరాజాలను. అన్నా ! నాచెప్పఁజులు సావధానుండవై యాలింపుము. ఎవరో తుచ్చులనుకొన్న మాటలును



బాటించి గర్భిణియై యున్న మావదినెను గాననంబులకుఁ బంపుట  
యచితంబుగాదు. ఆలోచించి యించుకచూచినచో సమస్తంబును  
నీకే గోచరముకాగలదు. నీకు నేను జెప్పనంతటివాడను గాను.  
అన్నయ్యా ! అమ్మహాదేవిని నరణ్యంబున డించివచ్చుట కేనంత  
పాతకుండనా !

చ॥ ధరణితలంబు నెల్లగొని ♦ ధర్మపథంబును వీడి దుష్టయా  
భరతునితల్లి కైక రఘువర్యుని కాననభూమికంపె నం  
చరయఁగ నెల్లభూజనము ♦ లాడెడి నిందయుఁ జాలదే కటా  
ధరణిజ నట్లుబంపినను ♦ ధారుణిపైఁ దల యెత్తగల్గుదే.

అన్నయ్యా ! మును నేనందిననింద చాలదా ! లోకులు నన్నుఁగూర్చి  
పరిపరివిధంబులఁ బల్కిరికదా. ఇప్పుడు నేను సీతామహాదేవిని నర  
ణ్యంబులయందు డించివచ్చితినేని నాబ్రదుకుంఁగూర్చి చెప్పవలెనా !

తే॥ గీ॥ వీడఁజాలను వనిలోన ♦ వెలఁది నిప్పు  
డాజ్ఞ మీఱినందుకు సైఁపు ♦ మయ్య నన్ను  
నవనిపుత్రుని వీడు టన్యాయమయ్య  
రమ్యగుణసాంద్ర శ్రీరఘు ♦ రామచంద్ర.

రాము—(తనలో) ఎన్నఁడును నాయాజ్ఞమీఱి యెఱుంగని భరతుండి  
ప్పుడు మీఱుచున్నాఁడు. అవును. ఇట్టికార్యమును జేసివచ్చుట  
యెవ్వరికై నను గట్టముగనే యుండునుగదా కానిమ్ము. శత్రుఘ్నుని  
గూడ నడిగిచూచెద. (శత్రుఘ్నుని విలోకించి) తమ్ముడా ! శత్రుఘ్నా !

తే॥ గీ॥ అవనిపుత్రుని నీ వర ♦ న్యంబులందు  
డించివచ్చి నాయశంబును ♦ నంచితముగ  
నిల్పుమీ ! నమ్మియుందును ♦ నిన్ను మదిని  
నాజ్ఞమీఱనివాడ వీ ♦ వౌట చేత.

శత్రు—

చం॥ జనకధరాధి నాథసుత ♦ సాధుజనస్తుత సచ్చరిత్ర; స  
ద్గుణములహోవు ; సాధ్వీమణి ♦ తోయజపత్రవిశాలనేత్రీను  
వనములడించి రమ్మనుచు ♦ బల్కఁగఁజెల్లునె యేమినేరమున్  
వనితయొనర్చియుండె నిక ♦ భావములొ దలపోసి చూడుమీ.

సీ॥ చిన్నారిపొన్నారి ♦ చిటుతప్రాయమునాడు  
గాధేయుయాగంబు ♦ గాచినావు  
శాపకతమునఁ బా ♦ షాణమైయున్నట్టి  
వనితశాపంబును ♦ బాపినావు  
శ్రీకంఠుచాపంబు ♦ జెచ్చెఱుఖండించి  
యవనిజను వివాహా ♦ మాడినావు  
తండిసత్యముగావ ♦ తన్వితోవనమందు  
నంచితంబుగ వసి ♦ యించినావు

తే॥ గీ॥ లోకకంటకు రావణు ♦ బ్రాకటముగ  
సమర రంగంబునందునఁ ♦ జంపినావు  
మునుల సంతోషవార్ధిలో ♦ ముంచినావు  
కలఁడె నినుబోలు పురుషుండు ♦ ఘోతలమున.

రామభద్రా !

తే॥ గీ॥ కారణం బేమిలేకనే ♦ కాననముల  
నీతడించి రమ్మంచును ♦ జెప్పటకును  
జిత్తమెట్లాప్పె నీకు ను ♦ శ్రీగుణాధ్య  
చెప్ప సాహసించితినిప్పు ♦ డొప్పుమీర.

సోదరాగ్రణీ ! ఎవఁడో తుచ్చుఁడును, నీచకులజుండును, జ్ఞాన

శూన్యండును నవివేకుండును పలికినపలుకులను బాటించి సాధ్వీశిరోమణి  
ని నకారణంబుగ నరణ్యంబులకుఁ బంపుట పాటిగాదని చెప్పసాహ  
సించినందులకు నన్ను మన్నింపుఁడు. అట్టి మహాపతివ్రతాశీలకంబును  
నరణ్యంబులయందు డించివచ్చుటకు నామనంబు సమ్మతించునా ! అన్న  
య్య ! అంత కఠినకార్యమును నేజేయఁజాలను. ఎన్నఁడును నీయాజ్ఞను  
మీరినవాఁడను గ కపోయినను, నిష్పడీరీతిఁ జేసినందులకు ఓమింపుము.

రాము—(తనలో) అన్నా ! భరతుం డట్లుచెప్పెను. ఇతండును నట్లేచె  
ప్పచున్నాఁడు. ఇంక నేమిసేయుదును ! ఇక్కార్యం బెట్లయినను లక్ష  
ణునివలననే చక్కఁబడవలెను. లక్షణం దెప్పుడును నాయాజ్ఞను మీ  
రువాఁడుకాఁడు. ఇతఁడే యిక్కార్యంబు చేయునని నాయంతరాత్మ  
బోధింపుచున్నది. (ప్రకాశముగా లక్షణునిజూచి) లక్షణా ; మదా  
జ్ఞావిధేయా ! నీవెప్పుడును నాయాజ్ఞను మీరినవాఁడవుకావు. నాతోఁ  
గష్టసుఖంబులనందుచు మహారణ్యంబులయందుఁ బదునాల్గువత్సరం  
బులును నన్ను భక్తిమై సేవింపుచుఁ గాలంబుగడపితివి. నాసౌఖ్యమే  
నీసౌఖ్యముగ భావించితివి. నేనే దైవంబుగ భావించితివి. నన్నుమిం  
చిన దీజగంబునలేదని తలంచితివి. ఇప్పుడుగూడ నాయాజ్ఞను మా  
ళిందాల్చి జనకజను ఘోరారణ్యంబునందు డించి వచ్చి నాయశంబు  
ను గాపాడుము. ఇందుకునీవు మారువలుకకుము.

లక్షణ—(తనలో) ఈయనఘుని యాజ్ఞను నేనెప్పుడును దాటినవాఁడను  
గాను. ఇప్పుడేమిసేయుదును. ఈయనయాజ్ఞను నేను నిరాకరించితినే  
ని గురులయానతి మీఠినవాఁడ నగుదును. అదియునుంగాక నిమ్మ  
హాత్మున కాగ్రహంబు రాకమానదు. ఏమిచెప్పటకును దోచకు  
న్నది. అయినను నిమ్మహానుభావున కిట్లు చెప్పచూచెదను. (ప్రకాశ  
ముగా) సోదరవత్సలా ! రాఘవేంద్రా !

శా॥ ఏకాంతమణికై శరాసనము నీ ♦ వెంటేనియున్ వంచితో  
 ఏకాంతమణికై విరాధు వనిలో ♦ నీధారుణిం గూల్చితో  
 ఏకాంతమణికై ; బ్రభాకరజు నీ ♦ వెంటేనియుం జేర్చితో  
 యాకాంతమణి నిష్ఠు ఘోరవని నా ♦ హా వీడఁగాఁజెల్లునే॥

శా॥ ఏకంజాక్షీ నిమిత్త మింద్రసుతు నీ ♦ వీభూమిపైఁ గూల్చితోఁ  
 ఏకంజాక్షీకినై మహాంబుధిని నీ ♦ విట్లొంతలోఁ దాఁటితో  
 ఏకంజాక్షీకినై దశాస్యుననిలో ♦ నింపారఁగాఁ జంపితో  
 యాకంజాక్షీని సీతఁ బాయఁదగునే ♦ యాహా రఘుగ్రామణీ.

ఆనాఁడు లంకయం దామెపాతివ్రత్యంబును బరీక్షిసేయఁదలంపఁగా నామె  
 యగ్నింబడఁగా, నప్పు డగ్ని దేవుఁ డీమె మహాప్రతివ్రతా శిరోమ  
 ణియని చెప్పి నీకప్పగించుట మఱచిపోతినా ! అన్నయ్యా ! మిమ్ము  
 క్క తృటికాలంబైనను నెడబాయక, మీవెంట వసంబులకేతెంచి,  
 మీరే దై వంబుగభావించి, మీతోఁగూడఁ గష్టసుఖంబులనందుచు  
 సాధ్వీశిరోమణియనఁ బేరందిన సీతామహాదేవి నిప్పుడు మరల నర  
 ణ్యంబులయందు డించిరమ్మనిచెప్పట సమస్తంబును దెలిసినమీకుఁ  
 దగునా ! అన్నయ్యా ! సమస్త ధర్మాధర్మంబులును దెలిసిననీకు నేను  
 జెప్పఁ గలవాఁడనుగాను. కాని సీతమ్ముండనగుటచేఁ జెప్పటకు సా  
 హసం బూనితిని. అందుకునన్ను మన్నింపుము.

శా॥ నీతోఁ గష్టసుఖంబులందుచును నిన్నే దై వముంగా సదా  
 చేతోవీధిఁ దలంచి నిష్టమెయి ను ♦ శ్రీమీరగా నీపదా  
 బ్జాతంబుల్ దగఁగొల్పుచుండెడి మహాసాధ్వీశిరోరత్నమున్  
 శీతాంశుప్రతిమానబింబవదనన్ ♦ సీతాసతిన్ వీచుదే.

రాము—(స్వగతము) వీరుమువ్వురును నిట్లేచెప్పిరి. ఇప్పుడు నేనేమిసే  
 యుదును. సీతనునెడబాయకున్నచో నాకు దుర్భ్యశంబు సంభవించు ౬

నిజంబు. కానిమ్ము. మరలవీరినే యడిగిచూచెదఁగాక. (ప్రకాశముగా) తమ్ములారా ! మీరెవ్వరును సీతను నరణ్యంబులయందు డించి వచ్చుటకు సమ్మతింపరా మీయగ్రజునకు దుర్యశంబువాటిల్లుట మీకిష్టమా ! ఇదియేనా మీకు నాయందుఁగలిగినభక్తి. మీనక్కవి నయంబులన్నియు నేటితోఁదెలిసినవి.

భర—అగ్రజా ! నీయాజ్ఞ నెప్పుడును దాటువారముకాము. నీయందు భక్తిఁబూని చరింపనివారముకాము. కాని యెవఁడో పామరుండాడిన పలుకులనుబాటించి వ్రాతచరిత్రయగుసీతామహాదేవి నకారణంబుగ నరణ్యంబులయందు డించిరమ్మని చెప్ప నేనేమనఁగలవాఁడను. సోదరాగ్రణి ! నాయందుఁ గృపవహించి, యిండుకళాంతించి, యాలోచించిచూడుఁడు. అంతియెకాని యిట్టికార్యము సేయబోకుఁడని ప్రార్థింపుచున్నాను.

శత్రు—నేరమేమియు నెఱుంగనిమాతల్లిని సీతామహాదేవిని విడనాడుట నిరంతరధర్మ వ్రతాచారపారీణుండవగు మీకుఁ దగదనిచెప్పవలసి వచ్చినందుకు నన్ను ఊమింపుఁడు.

అక్షు—అన్నయ్యా !

మ॥ పదునాల్గేడులు ఘోరమైనవనిలో ♦ వాసంబునుం సల్పఁగా ముదమొప్పారఁగవచ్చి నీకెపుడు సంపూర్ణంబుగా భక్తితో మదిరంజిల్లఁగ నేవజేయుజనక ♦ క్షౌధీశుపుత్రీమణి సదయాత్మా వనిలోనవీడఁదగునే ♦ శాంతిం దగంబూనుమీ॥

అన్నయ్యా ! నాప్రార్థనమాలకింపుము. నీయాజ్ఞను నెన్నఁడును మీఱిన వాఁడనుగాను. సీతామహాదేవి నట్లు వీడనెంచకుఁడు.

రాము—తమ్ములారా ! మీకుఁదెలిసినంతమాత్రపునీతులు నాకును దెలియును. వాయాజ్ఞపై సీతను గాననంబునడించిరమ్మని చెప్పితిని

గాని యనవసరంబగునిట్టి యుపన్యాసంబుల నీయుమని పలుకలేదు. నీచకులజుండాడినవాక్యమును బాటించి సీతను గాననంబులయందు డించివచ్చుటతగదనియూ మీరుచెప్పచుంటిరి. ఇట్టివాక్యం బెప్పుడు ను నీచునినోటినుండియే వెలువడునుగాని యార్జులనోటినుండి వెలువడదు. సత్యాసత్యంబులు నీచునినోటినుండియే యరయవచ్చును. నేనెట్లయినను సీతనువిడనాడి నాయశంబును గాపాడుకొనవలయును. మీరెవ్వరును నాయాజ్ఞనుదీర్పఁదలంచనప్పుడు నేను దానికిఁ దగినకతావ్యమునేదియో చూచుకొనవలయునుగదా ! కావున మీరందఱును నిచ్చటసుఖంబుగ నుండుఁడు. నేను నాదారింజూచుకొనెద. (అని వెళ్ళబోవుచున్నాఁడు)

లక్ష్మ—(రామునిబట్టుకొని) అగ్రీజా ! ఎక్కడికేగుదురు.

రాము—తమ్ముఁడా ! ఎక్కడికై నను నాసంగతిమీకేల ?

లక్ష్మ—అన్నయ్యా ! నీవట్లుపలుకుట న్యాయమా !

రాము—తమ్ములారా !

తే॥ గీ॥ మీరు నామాట వినకున్నవారు దుర్య  
శంబుబ్రోప్తించుచుండె రాజ్యంబదేల  
యశమునిల్పుకొనఁగనెంచి ♦ యరుగువాఁడ  
ఘోరకాననభూమికిఁ ♦ గోర్కితోడ.

తమ్ములారా ! మీరు నాయాజ్ఞను నెరవేర్పఁదలంపరై రికదా. మీరు నామాట విననప్ప డీరాజ్యంబుమాత్రమునేల ! యశంబడుగంటను న్న యప్ప డీరాజ్యంబును, భోగంబును సౌఖ్యంబును నేల ! సకలసంపదలనురోసి నేనే వనభూమికిఁబోయి వసించెదను. మీరు సుఖంబుగ రాజ్యంబు బాలించుకొనుఁడు. నేనిట్లుజేసితినేని మీరు నామాట విననవసరముండదు. సీతను వనంబులయందు డించి రానక్కరలేదు.



లక్ష్మ—

తే॥ తారె పురివీడి యారీతిఁ ♦ దరలుచుండ  
నుండనెతురె సీతమ్ము ♦ లుర్విత్తేడ  
నీపదంబులఁ గొల్పుచు ♦ నిన్నుఁగూడి  
యరుగుదెంతుము మముగూడి ♦ యరుగుమయ్య.

భర—అన్నయ్యా ! మీరే యీపురివీడి యిట్లరుగుచుండ, మేముమా  
త్రము రాజ్యసుఖంబులనందుచు నిచ్చట నుండనెంతుమా ! మీ  
చరణపద్మంబులసేవింపుచు మేమును వచ్చేదము.

శత్రు—అన్నయ్యా ! నీవెట్టికార్యము జేయనెంచితివి ! నీయందు భక్తి  
తాత్పర్యములనుబూని చరింపుచున్నమమ్ము విడనాడి యేగుట మీ  
కేఁగిన్యాయము. మీరెక్కడనుండిన మేమును సక్కడనేయుండువా  
రముకాని మిమ్ము విడనాడియుండువారము కాము.

రాము—చాలుజాలు. మీగునాయందున్నభక్తి తెలిసినది. మీరు నా  
యందుభక్తిగలవారేని నాయాజ్ఞను నెఱవేర్చియే యుందురు. నేనై  
నను బురంబువీడి కాశనభూమికిఁబోవలయును. లేదా నీశనై నను  
నెడఁ గాయనలయును. ఈరెంటియందును నేదేని సలుపకున్నదు  
ర్యశంబు సంభవించును. (లక్ష్మణునిజూచి) లక్ష్మణా ! నీకునాయం  
దున్నభక్తి తాత్పర్యములఁగూర్చి సంపూర్ణంబుగఁ దెలియును. మీ  
వదినెయందుండుప్రేమచే నీనల్లువక్కాణింపుచుంటివి. కాలముత  
ప్పివచ్చినప్పు డెట్టి ప్రేమనై నను ద్యజింపవలయును. నీవునాయందు  
సంపూర్ణమైనభక్తినిబూని చరింపుచుండువాడవు కాన నిన్నే యి  
క్కార్యంబునకు నియోగించుచుంటి. తమ్ముడా ! నీవేమియునంది  
యంబుచునందక సీత నిప్పుడే కాశనంబున డిరిచివచ్చి నాయశంబును  
గాపాడుము. ఇందుకునీవు మారువలుకకుము పోమ్ము.

లక్ష్మ—(తనలో) ఆహా! ఈయనఘునియాజ్ఞ నిష్పాడు నెఱవేర్చి తీరవలయును. ఇకనాకు సీతను సరణ్యంబులయందు విడిచి రాక తప్పదు. అక్కటా! జనకరాజతనూభవ కిట్టియవస్థ ప్రాప్తించవలసినదేనా! (సీతందలంచి) హా! జనకరాజతనూభవా! నీవు పుట్టిననాటనుండి యుగవంతులనే యందుచుంటివి! తల్లీ! పుట్టినయింట నేమిసాఖ్యంబునందితివో కాని మెట్టినయింటమాత్రము నేమియు నెఱుంగవ్రకదా. అయ్యో! ధరాతనయా! నీబ్రదుకంతయు నడవుల పాలేయగుచుండెచుగదా. తల్లీ! నిన్నుఁదలంచుకొనిన నాకు శోకంబు బొంగి పొంగి వచ్చుచున్నది. (ఇంచుక యూరకుండి) హా! దుర్మతీ! లక్ష్మణా! అన్నను నెడబాయలేక వనంబుల కాతనితో నరిగి పదునాల్గువత్సరంబులును సతిభక్తితో సేవించిన నీవే యిప్పుడు సీతాదేవిని కాననంబులయందు డించివచ్చుటకు సమ్మతించుచుంటివా! ఎట్టికట్టడికార్యమును జేయనెంచితివి. అయ్యో! నే సీరీతి జింతించెదనేల. అగ్రజనియాజ్ఞ యనుల్లంఘ్యనీయముకదా! అప్పుడు నేను లోకకంటకుఁడైన యింద్రజిత్తుతోఁ గయ్యంబొనర్చి చావకయుండుట సీతను సరణ్యంబులయందు డించివచ్చుటకే కాఁబోలు. కానిమ్ము. ఇంకనేను విచారింపనేల! శ్రీరాముఁడాజ్ఞయొసంగినట్లు జానాకీదేవిని సరణ్యంబులయందు డించి వచ్చెదఁగాక.

రాము—(లక్ష్మణుని జూచి)

తే॥ గీ॥ నిండుచూలాలి నిష్పాడు ♦ “నేసరణ్య  
మందు నేరీతి విడుతునా” ♦ యంచు మదిని  
సందియంబును నీవింక ♦ నందవలదు  
మునిసువాసినులను జూడ ♦ ముగుద కోరె  
నా నెపంబునఁ బోవచ్చు ♦ సయ్య యనుజ,





వాల్మీకాశ్రమస్థాంతభూమిలను, నచ్చటనుండు మునికన్యలను దర్శిం  
ప మిగులఁ గుతూహలంబగుచున్నదని నన్నెన్నియో సారులు నీవది  
నె యడిగెను. నీవిప్పు డానెపంబున నామెను దోడ్కొనిపోవచ్చును.  
సందియంబందక పోయిరమ్ము.


లక్ష్మ—ఇదే భవదాజ్ఞ మాళిందాల్చి నెరవేర్చుచున్నాఁడ.

రాము—తమ్ములారా ! ఇంకమనము గృహంబున కేగుదము రండు.

(అందఱు నిష్క్రమించుచున్నారు)

ఇది ప్రథమాంకము.





## శ్రీ రామాశ్వమేధము.

ద్వితీయాంకము.

స్థలము, అరణ్యము, ప్రవేశము:—స్తీత, లక్ష్మణుడు

స్తీత—(తనలో) ఆహా! ఏమిది! నామరణము నెన్నడును గలుగని విచారము జనించుచున్నదే. రథస్థులైన గాలునెట్టినదాదిగఁ జిత్తంబంతయుఁ గలతజెందియున్నది. లక్ష్మణా! ఏమిది! మనము బయలుదేరినప్పటినుండియు నపశకునంబులే యగుచున్నవి. లెక్కకొక్క శుభశకునంబైనను గానరాకున్నది. అక్కటా! ఇందులకేమి కారణంబై యుండునోకదా! ఈయపశకునంబు లేమియు మనవారికిఁగాని మనరాష్ట్రజనులకుఁగాని యేకీడుచు బొందజేయక యుండుఁగాక.

లక్ష్మణ—(తనలో)

తే॥ గీ॥ నాథుఁ డీరీతి నిన్ను గాననములందు  
డించి రమ్మంచు నాకు వచించె నంచు  
నీమెతోడ నెట్లులు వచి యించువాడ  
నక్కటా తోచదయ్యెను నాత్మయందు.

ఈమెనాథునియాజ్ఞ సీమెకుఁ దెలిపినచో నెట్లుచింతించునోకదా. ఎట్లుచెప్పగలను! ఓయీ! లక్ష్మణా! కఠినచిత్తుండవై నిండుచూలాలిని నరణ్యగులయందు డించిపోవ సాహసించి వచ్చిననీ వీమాటజెప్పుట

కు సాదియంబుదుచుంటివా ! (ప్రకాశముగా) తల్లీ ! ఈయపశకు  
నంబులఁగూర్చి నీవేమియు విచారింపకుము.

సీత—అవును ! నీవుచెప్పినట్లు నేను విచారింపనేల ! అయినను మనమి  
ప్పుడే సత్వరంబుగ మునికస్యలం దర్శించి పురంబునకు మరలుదము.  
అదియునుంగాక,

తే॥ గీ॥ పోవనున్నది వాల్మీకి ♦ పుణ్యభూమి,  
గాంచనున్నది తా పస ♦ కన్యకలను,  
పోవుచుంటిని శ్రీరామ ♦ భూపునాజ్ఞ,  
వెంటనున్నది నీ, వింక ♦ భీతియైల.

లక్ష్మ—తల్లీ ! ఇదే మన మరణ్యప్రదేశము బ్రవేశించుచున్నారము.

సీత—లక్ష్మణా ! ఇదియేనా ! వాల్మీకాశ్రమంబునకుఁ బోవు తెరవు.

లక్ష్మ—(తనలో) అయ్యో ! ఇప్పుడేమిచెప్పుదును ! ఇచ్చట రెండుతెర  
పులున్నవి. ఇయ్యది తిన్నగా వాల్మీకాశ్రమంబునకుఁ బోవు తెరవు.  
ఇయ్యది గంగానదీతీరంబున కేగును. కావున నేనిప్పుడు గంగాతీరం  
బునకే మార్గంబుదీసెద. ఈమెనచ్చట డించినచో వాల్మీకాశ్రమం  
బుగూడ నచ్చట కనతిదూరంబేకదా ! (ప్రకాశముగా) తల్లీ ! మన  
మీమార్గంబునఁ బోవుదము.

సీత—లక్ష్మణా ! నామనంబునఁ గలిగినచింత యిప్పటికి వీడకుండుటయే  
కాక, యంతకంత కధికంబగుచున్నది.

తే॥ గీ॥ నారచీరెలు నిచ్చి యా ♦ నాఁడు కై క  
వనములందు వసింపఁగాఁ ♦ బంపునప్పు  
డైన యెఱిగియుండనిచింత ♦ యాత్మయందుఁ  
గలిగె నిప్పుడు దానికిఁ ♦ గతమదేమి.

తే॥ గీ॥ పర్ణశాలయందుండ దు ♦ ర్మదముఁబూని  
యసురనాథుఁడు నన్ గొని ♦ యరుగునప్పు  
డైన నెఱిగియుండనిచింత ♦ యాత్మయందుఁ  
గలిగె నిప్పుడు దానికిఁ ♦ గతమదేమొ.

ఇట్టి మనోవైకల్యంబును నెన్నఁడును బొది యెఱుంగను.

లక్ష్మ—నుహారణ్యప్రదేశంబును బ్రవేశించితిమి గాన నీకేమైన భీతి  
వొడముచున్నదేమో! అమ్మా! నేను నీవెంట నుండ నట్టిభీతినేమి  
యుఁ బొందవలదు. (తనలో) ముం దరుదెంచుసంగతిఁ దెలియఁజే  
యుట కివియన్నియు సూచకంబులుకదా!

సీత—సౌమిత్రి! మనము గంగను సమీపించినాము. ఆహా! ఏమి!  
ఈనదినిర్మలత్వము. ఎంతనేత్రపర్వంబై యొప్పుచున్నది. ఇందు స్నా  
నంబాచరించిన సమస్తపాపంబులును నశించునుగదా. లక్ష్మణా!  
ఇయ్యదిచూడగనే నామనస్సంతాపము పోయినదినుమా!

లక్ష్మ—(తనలో) పాపము. ఈనదింజూడగనే యీమెకుఁగలిగిన చిత్త  
సంతాపంబును మఱచి సంతసించుచున్నది కాని ముందువచ్చు సంగ  
తిమాత్రం బెఱుంగకయున్నది. ఇట్టి మహాసాధ్వీకి శ్రీరామచంద్రు  
నిజ్ఞ నిప్పుడెట్లుచెప్పుదును. అక్కటా! ఎంత దురంతకార్యమును  
జేయ సాహసించితిని. (ఆలోచించును)

సీత—లక్ష్మణా! ఏదియో యాలోచింపుచుంటివి. ఈమహానదిం జూచి  
సంతసింపక ఖిన్నువదనుండవైతివేమి!

తే॥ గీ॥ పూర్వమందున్న సత్కళ ♦ మోమునందుఁ  
గానుపింపకయుండెను ♦ కతమదేమి  
వాడియుండెను నిశియందుఁ ♦ బద్మమట్టు  
లింకిపై భ్రాంతిజనియించె ♦ నేమొ మఱఁడి.

నీవదనాబ్జ మేకారణంబుచేతనోకాని చిన్నవోయినట్లున్నది. మనము బయలుదేరునప్పుడున్న సంతసంబు నీమొగంబునఁ గానరాకున్నది.

లక్ష్మ—(తనలో) హాదై వమా ! ఇప్పుడీమె కేమిచెప్పుదును. (ప్ర)కాశముగా) అమ్మా ! ఎండలో వచ్చుటంజేసి యట్లున్నదేమోకాని మరేమియుఁ గారణములేదు. (అని రథము నడిపించుచున్నాఁడు)

సీత—సామిత్రి ! మునిజనాశ్రమంబు లెచ్చటను గాన్పింపకున్నవే. కడు దూరంబరుదెంచితిమి. ఈసమీపంబునఁ దాపసాశ్రమము లుండెనేని మునికుమారు లెవ్వరును సుమంబులుగోయుట కీప్రాంతంబులకు రారేమి ! మఱఁగీ ! ఒకవేళ మనము మార్గము తప్పితిమేమో ! ఇది యంతయు భీకర శార్దూల మృగోరంబుల కాంరంబైన ఘోరారణ్యమువలె నున్నదే.

లక్ష్మ—(కన్నుల నీరు గార్చుచున్నాఁడు)


సీత—లక్ష్మణా ! ఏమిట్లు తలవాల్చి మిగులఁ జింతింపుచుంటివి. కన్నుల నీరు కాలువలుగట్ట నేప్పుచుంటివేల !

లక్ష్మ—(ఏప్పుచు) తల్లీ !

కం॥ పరిచారికా జనంబులు

చిరభక్తిని గొలువనెపుడు ♦ జెలఁగెడి నిత భీ  
కరకాననములకును నీ  
కరణిం జేర్చితినిగాదె ♦ కఠినాత్ముడనై.

సీత—తే॥ గీ॥ మునిసతులఁ జూడఁగోరిక ♦ జననమయె  
నంచుఁ బ్రార్థించి చెప్ప మీ ♦ యన్నబంప  
సన్ను ; నీతోడునిచ్చి ; మ ♦ నంబునందు  
నిట్లు పరితాపమొందెద ♦ వేలమృతఁది.



సుమిత్రాకుమారా ! మునిసువాసినుల దర్శించి వచ్చెదనని మీయన్నగారి  
యాజ్ఞపైనేకదా వచ్చితి. అట్టియెడ నీవకారణంబుగ “నేనే  
యీకానసభూమికి నన్ను జేర్చితి” నని చింతించెదవేల ! ఒకవేళ  
మీయన్నగారియాజ్ఞను బొందకుండ నన్ను దోడ్కొని రాలేదు  
గదా !

లక్ష్మ—అమ్మా ! అట్లెన్నటికిని దలంపకును.

సీత—అట్లయినచో,

తే॥ గీ॥ నారచీరెలనిచ్చి వనంబు లందు

మనల, వసియింపఁ గైకమ్మ ♦ బంపునప్పు

డైనఁ జింతించియెఱుంగవే ♦ యకట యిపుడు

కనుల నీరుగా ర్చెద వేమి ♦ కారణంబు.

ధర్మవిరుద్ధంబైన కార్యంబేమియుఁ జేయలేదుకదా ! శరణన్నపారిని వీ  
డలేదుకదా, పరధనంబున కానపడవుకదా, పరకాంతలంగవయ నెం  
చవుకదా, గురుల యానతి మీఱవుకదా ! మఱదీ ! ఎన్నఁడును వి  
చారమెఱుంగని నీవి ట్లేలవిలపించెదవు !

లక్ష్మ—అమ్మా ! ఏమిచెప్పదును. నిండుచూలాలివగు నిన్ను మహార  
ణ్యప్రదేశంబున డించి పోవలసివచ్చినందులకుఁ జింతించుచుంటి.

సీత—లక్ష్మణా ! నన్నుడించి పోవుటయేమి ! ఇప్పుడే మనము తీసికొని  
వచ్చిన ప్రశస్తనిస్తులవస్తునివహంబు మునిసువాసినుల కచ్చి నేను  
ను సీవెంట నిప్పుడే కడురయంబున నరుదెంతునుగదా !

లక్ష్మ—(తనలో) ఈమెనావాక్యంబున నర్థంబును గ్రహించలేదుకదా,  
పిట్టపిడుగుంబోలిన నాథుఁ యాజ్ఞను సీమెకుఁ దేలుపక నాకుఁదప్పదు.  
తెలిసినంతనే యామె యెంతచింతించునో యేమిచేయునో కదా !

(ప్రకాశముగా) తల్లీ ! చెప్పటకు నాకు నోరాడకున్నది.

ఉ॥ కాననమందు నిన్విడిచి ♦ గ్రక్కునరమ్మని నాకు రామభూ  
జాని యనుజ్ఞనిచ్చె నిక ♦ సత్కృపఁబూనక నిన్ను నెట్టు లీ  
కాననభూమిలో విడువఁగా నగునంచును మాటిమాటికిఁ  
మానసమందు నిట్టులు ఘనంబగు చింతను బొందుచుంటి నే॥

సీత—(ఆశ్చర్యముతో) ఏమి! లక్ష్మణా! అట్లుచెప్పచుంటివి. నానా  
ధుఁడు నన్నరణ్యంబునఁ డించిరమ్మని నీకాజ్ఞాపించెనా! మరల నన్నుఁ  
దోడ్కొనిరమ్మనిచెప్పలేదా! నీపలుకులు నాకచ్చెరువుబుట్టించుచు  
న్నవే.

లక్ష్మ—తల్లీ! ఏమిచెప్పదును. ఓమహాసాధ్వీశిరోమణీ!

సీ॥ భూసతికి సుతవై ♦ పాలుపొంద బుట్టి య  
యోనిజయంచు బే ♦ రొందినావు  
జనకభూపాలు మాస్తంబులందుఁ బెరిగి  
పతితగుణాధ్యవై ♦ పఱఁగినావు  
విశదగుణాధ్యుడౌ ♦ దశరథేశ్వరు కోడ  
లవునొచు మిగులఁ జెలంగినావు  
శ్రీరామభూపాలు ♦ చిగురుబోడివియకాచు  
ఘనకీర్తితోడను ♦ గ్రాలినావు

తే॥ గీ॥ వరపతివ్రతవంచును ♦ ధరణిపైన  
నగ్నిహోతృనిచేత మెప్పొందినావు  
నక్కటా తప్పవయ్యెను ♦ నిక్కటు లిటు  
బెప్ప నోరాడకున్నది ♦ సీత! మాత.

చ॥ పరమకిరాతుఁడ౯ జడుఁడఁ ♦ బాపరతుండను దుర్మదుండ భా  
స్కరకులమెల్ల మన్నునను ♦ గల్పగఁబుట్టిన వాడ నక్కటా!

కరుణయొకింతలేక నిను ♦ గాననభూమికే జేర్చినట్టి, ను  
శ్చరితుని నన్ను శాపమునఁ ♦ జంపుము తల్లిరొ నీకు మొక్కెదన్.

(అని సీతాదేవి పాదంబులపైఁబడి యేడ్చుచున్నాఁడు)

సీత—లక్ష్మణా ! ఏమివెట్టి ! ఇంతచింతకుఁ గారణంబేమో చెప్పక ను  
ట్లు విలపించెదవేల !

లక్ష్మణ—(కన్నీరునించుచు) పరమకిరాతుఁడనై మహారణ్యంబునకు నిన్నుఁ  
జేర్చిన నేను నాసంతాపంబునకుఁ గారణంబు మాత్రము చెప్పఁ  
జాలనా !

శా॥ తల్లీ జానకి ! సూర్యవంశమున నిం ♦ దాకన్ మహాకీర్తి వ  
ర్ధిల్లంజేసిన భాగ్యదేవత మహా ♦ ధీరప్రతాపాజ్వలీ  
పుల్లాంభోరుహ పత్రనేత్ర ! విలస ♦ త్పూర్ణేందు బింబాననా  
మూల్లోకంబులఁ బోచుశౌరియు నినున్ ♦ బోవంగ రాడాయెగా.  
(అని యేడ్చును)

సీత—మహాదీ ! నీవిట్లేడ్చినకొలఁదిని నాకును సంతాపం బధికంబగుచు  
న్నది.

ఉ॥ ఎన్నఁడు గన్నునీరనఁగ ♦ నేమొ యెఱుంగవు నట్టి నీ వహా  
కన్నులనీరు గాలువలు ♦ గట్టగనేడ్చెద వేటికయ్య, నీ  
పున్నది యున్నయట్టు లిక ♦ నొప్పుగఁజెప్పుము దప్పకుండ, నీ  
విన్నదనంబు నా కిప్పుడు ♦ భీతియుఁ జింతయుఁ బుట్టె లక్ష్మణా.

లక్ష్మణ—తల్లీ ! చెప్పటకు నోగాడకున్నది. ఇట్టి కూరకార్యం బాచరిం  
చిన యీ మహాపాతకిని జచ్చునట్లు శపియింపుము. (అని కాళ్లు  
పైఁబడును)

సీత—లక్ష్మణా ! నీవంత మహాపాతకం బేమియొనర్చితివి. కారణంబు



మాత్రము నేనరయఁ జాలకున్నాను. మఱిదీ ! సందియంబందకుము.  
నీచింత నాకేమైన సంతాపంబును గూర్చునేమో యని నీవు చెప్పు  
టకు సందియంబందకుము.

లక్ష్మ—(తనలో) ఈయమ్మ యెట్లు పలుకుచున్నది. ఇంక నేనెంతకా  
లయు శ్రీరామునాజ్ఞ నీమెకుఁ దెలుపక దాచగలను. కానిమ్ము.  
ఏమైననుసరే. చెప్పెదను. అపై నఁ బరమేశ్వరం డీమెను రక్షించుఁ  
గాక. (ప్రకాశముగా) ఓమహాసాధ్వీశిరోరత్నమా ! నీతామ  
హాదేవీ !

మ॥ పదునాల్గేషులు ఘోరమైనవనిలో ♦ వాసంబునుంజేసి సాం  
పాదవక వచ్చి పురంబునందున ముదంబొప్పారగానుంటి వం  
చెదలో నెంచితిఁగాని యిట్టులకటా ♦ యీ కాననాళిక నినుక  
విధి ; వాసంబును సేయవ్రాసె ననుచుక ♦ వీక్షింపనై తిగదా.

అమ్మా ! నిన్నుఁ గాననంబున విడిచిరమ్మని శ్రీరాముం డనుజ్ఞ యిచ్చి  
నాడు. ఆకారణంబున నే నిట్లు జింతింపుచుంటి.

సీత—లక్ష్మణా ! నన్ను మరల నీవెంటఁబెట్టుకొని రమ్మని చెప్పలేదా ?

లక్ష్మ—తల్లీ ! ఆభాగ్యంబును నీవుగాని నిన్ను వెంటఁబెట్టుకొనిపోవు  
నంతటి భాగ్యంబును నేనుగాని నోచికొనలేదు. అయ్యో యేమిచె  
ప్పదును ! నీ కరణ్యావాసంబుమాత్రము తప్పదయ్యెను గదా !

సీత—హా ! ఎంతపాశాత్మురాలను. (అని మూర్ఛిల్లుచున్నది)

లక్ష్మ—అక్కటా ! ఎంతకష్ట మెంతకష్టము ! ఈమె యావాక్యంబును  
జెప్పినంతనే మూర్ఛిల్లినదే.

సీత—(మూర్ఛలేచి) అయ్యో ! లక్ష్మణా ! నీవు మన్నాథునాజ్ఞ మఱచి  
పోయి యుంటివని నేనూహించుచున్నాను. కాకయుండినచో నానా  
థుండు కాననంబునవిడిచి రమ్మనుటకు నేనంత ఘోరపాపం బేమి  
యొనర్చితిని.

లక్ష్మ—అమ్మా! ఏమిచెప్పదును. “లోకకంటకుడయిన రావణుని  
చే గొనిపోబడి యొకసంవత్సరము లంకయం దుంచబడిన సీతను  
మరల దెచ్చికొని రాముండేలుచున్నా” డని మనపౌరులు చెప్పకొ  
నుమాటలువిని దుర్యశంబు వాపుకొనుటకై వాల్మీకాశ్రమంబు  
జూచివచ్చు నెపంబున నిన్ను ఘోరారణ్యంబునకుఁ దోడ్కొనిపో  
యి విడిచిరమ్మని రాముండు నాకాజ్ఞాపించినాఁడు.

సీత—హా! (మూర్ఛిల్లును)

లక్ష్మ—అక్కటా! ఎంతదారుణము.

సీత—(మూర్ఛనుండి లేచి) లక్ష్మణా! నేనెంతపాపంబు జేసికొంటినో  
కదా. ఆహాడరణ్యంబున హేమకురంగంబు వెంటఁ బోవుచు “జా  
నకిని నేను వచ్చువఱకును విడనాడక కడుజాగరూకతతో నరయు  
చుండు” మని చెప్పిన మన్నాధుండే నన్నెడఁబాయఁ దలంచి యర  
ణ్యంబున విడిచిరమ్మని నీ కాజ్ఞయిచ్చెనా! అకటా! నానాధుండు  
నాయెడల నెంత నిర్దయతవహించెను. నాఁడు నను గొనిపోవుటకు  
లంకకేతెంచి రావణునిదృంచి, నాపాతివ్రత్యమును బరీక్షింపఁదలంప,  
నే నన్నింబడ నన్ని దేవుఁడు ప్రసన్నుడై మీయన్నకు నేను సాధ్య  
నని చెప్ప నతఁడు కారుణ్యాత్ముడై నన్ను గ్రహించెనుగదా!  
న్యాయాన్యాయ విచారణదత్తుండును, సత్వగుణసంపన్నుఁడును నగు  
మీయగ్రీజుం డెవరోహీనునినోటినుండి వెలువడిన యాతుచ్ఛవా  
క్యంబును సాకుజేసికొని నన్నుఁ బరిత్యజించుట న్యాయమా! అర  
ణ్యవాసంబు సల్పుతరిని మీయిరువురును నన్నుఁ గంటికి రెప్పచంద  
మునఁ గాయలేదా? ఇప్పు డిట్లు నిండుచూలాలిని న న్నీఘోరార  
ణ్యంబున వీడుదురా? ఇదేనా మీరాజధర్మంబులు!

లక్ష్మ—(తనలో) ఈమెవాక్యంబుల కేమి ప్రత్యుత్తరమిచ్చునాఁడను.

(ప్రకాశముగా) మాతా ! సమస్తంబును దెలిసిన నీకు నేనేమి చెప్పగలను.

సీత—మఱచి ! మఱచి యిట్లంటిని. ఇందు మీయగ్రజుని ననవలసిన దేమున్నది. దుర్యశంబు భరించుట యెవ్వరికై నను గట్టమేకదా. నన్నీరీతిని బరిత్యజించి మీయన్న యశంబు గాపాడుకొనదలంచెను. కానిమ్ము. ఇందుకు నేను విచారింపను. దుష్టురాలనగు నన్నుఁ బరిత్యజించి ప్రాణేశ్వరుండు తన యశశ్చంద్రికను గాపాడుకొనవలసినదే. భాస్కరాన్వయంబు వేయేండ్లకును వర్ధిల్లవలసినదే, కాని, నానాధుం డిట్టిసంగతియని నాతోఁ జెప్పినచో నేనేమందును. ఆయనయాజ్ఞకు నేను వేరువిధంబుగఁ బ్రవర్తింతునా ! నన్నుఁ బరిత్యజింపక దుర్యశంబును నందుమందునా ! పోనిమ్ము. నానాధునకు దయలేదనుకొమ్ము. లక్ష్మణా ! భక్తికలిగిన నీవైనను నా కీసంగతి దెలుపవై తివికదా ! అట్లు దెలిపియుంటివేని, కన్నులఁ గరువుదీకునట్లు నాధుని ముఖారవిందంబును జూడకుందునా ? ఇదియే కడసారి పాదసేవసేయుట యనుకొని, యొక్కసారి హృదయేశ్వరుని పాదాబ్జంబులకు నమస్కరింపకుందునా ?

లక్ష్మణ—తల్లీ ! అగ్రజుని యాజ్ఞకదా !

సీత—మఱచితిని. నీ తప్పేమియులేదు. శ్రీరామచంద్రుని యాజ్ఞచతుర్దశ భువనంబులును శిరసావహించవలసినదే కదా ! లక్ష్మణా !

తే॥ గీ॥ విసినములయందుఁ దనువును ♦ వెళ్ళదీయు  
మంచు నాదుముఖంబున ♦ నయ్యజుండు  
హ్రస్వియండఁగ దాటంగ ♦ వశమే మనకుఁ  
జింతయేటికి నాకింక ♦ స్వాంతమందు.

పురంబునందుండి నిరంతర భాగ్యభోగ్యంబుల ననుభవింపకపోతి నను

చింత నాస్వాంతంబున లేదుగాని, శ్రీరామచరణసన్నిధానంబును  
బాయవలసివచ్చెను గదా యని చింతింపుచుంటి. అయ్యో ! నా  
హృదయేశ్వరుని నిక నే నీజన్మంబునఁ జూడఁకఁబోలు. అయ్యో !  
లక్ష్మణా ! పూర్వజన్మంబున నేదంపతులనెడబాసి సంతసించితి నో  
తత్ఫలం బిప్పు డనుభవించుచుంటి. అక్కటా ! నాదుఃఖంబంతంబు  
లేనిదియయ్యెనే.

లక్ష్మ—తే॥ గీ॥ నిండు చూలాలివై నట్టి ♦ నిన్ను నిట్లు  
భీకరారణ్యమందున ♦ విడుచుచుంటి  
అక్కటా యెంతపాపంబు ♦ నాచరించి  
నాడనోకదా పూర్వజన్మంబునందు.

తల్లీ ! నిరంతరమును నతిభక్తితో సగ్రజుని నిన్నును సేవింపుచు నర  
ణ్యంబులకుఁ జనుదెంచిన మహాభక్తిగల యీలక్ష్మణుండే యిట్టికా  
ర్యంబొనర్చుట కొడిగట్టెనుగదా. అయ్యో ! నీదీపదశంజూడ నాకు  
శోకంబు పొంగిపొరలుచున్నది. అంతమంది చానవులనెదుర్కొని  
పోరాడి చావక బ్రదికియుండుట నిన్నీరీతిని నట్టడవిని విడుచుటకే  
కాఁబోలు. ఓజననీ ! ఈపరమకిరాతునకు నేమిదారిచెప్పెదవు !

సీత—మఱదీ ! అగ్రజుని యాజ్ఞను నీవునెఱవేర్చితివి. ఇందుకునీవు చిం  
తించెదవేల ! భగవంతుఁడు నానొసటనెట్లువ్రాసెనో నాగతి యట్లు  
గాకమానదు.

లక్ష్మ—

ఉ॥ అన్నవచించే నన్ను గహానాళిని వీడుమటంచు నిప్పు డీ  
వున్న తెఱంగుజూడ మది ♦ యొప్పుదు నిన్విడనాడి యేగగాఁ  
గ్రన్నన రమ్మటంచు రఘురాముఁ డనుజ్ఞ నెసంగె నయ్యయో  
నిన్నెటు బాసియేగెగల ♦ నీరజనేత్ర వచింపు మ్రొక్కెదన్.

జననీ ! ఆనాఁడు శ్రీరామచంద్రుండు కురంగంబును బట్టి తెచ్చుటకేగ,  
దానవుండు మచలవంచింప నటచినప్పుడు నయ్యది నీవు గ్రహింప  
లేక రామునిజాడల నరసిరమ్మని నాకుఁజెప్ప, నిన్నువిడనాడి యేగు  
టకు సమ్మతింపని నేను గరుణవీడి, కిరాతునికన్న నధముండనై యి  
ప్పుడు విడనాడి యేగవలసివచ్చెనుగదా. (దై వమునుద్దేశించి) హా !  
దై వమా ! సూర్యకులంబున కెట్టిసంకటములు గల్పించితివి. త్రిలో  
కమాతా ! సీతా ! సూర్యకులంబిక యభివృద్ధిబొందుటమెట్లు. అ  
య్యో ! నాకేమియుఁదోచకున్నది. ఇప్పుడేమిసేయుదును. నిన్విడ  
నాడి యేగుటకుఁ గాళ్ళాడకున్నవి.

సీత—లక్ష్మణా ! ధీరపురుషుండవగు నీవేయిట్లు చింతించిన నాబోతే  
యాఁడువాండ్రెంత. నాకై నీవిట్లు ఘోరంబుగఁ జింతింపకుము. సూ  
ర్యకులంబేమాత్రమును దుర్యశంబునునందక నాచంద్రార్క తారా  
వసీశరథిస్థాయిగ వర్ధిల్లుగాక. మఱిదీ ! ఇంక నీవు నాకై మిగుల  
వగలంబొగలక పురంబునకు మరలుము.

లక్ష్మణ—పతివ్రతాశిరోమణీ ! నిరపరాధవగు నిన్నీనట్టడవిని నెట్లుడించి  
పోగలుగుదును. ఇంతకంటెనాకు మరణంబు జేకూరినచో బాగుం  
డునుగదా. ఈనట్టడవిని నన్నే పామైనఁగరువరాదా ! ఏవన్యమృగం  
బైనను నెత్తికొనిపోరాదా !

సీత—లక్ష్మణా ! వగవకుము. మీయన్నగారియాజ్ఞాప్రకారము నీవు  
నన్ను నిచ్చటవిడిచితివి. నీరాకకై మీయగ్రజుండు వేచియుండు  
ను. కావున నీస్వాంతంబున నాకై చింతను విడనాడి, పురంబునకే  
గుము. ఇంక నాకర్థంబెట్లున్న నట్లగును హృదయవాఘుఁడే నాయెడ  
ల నిర్దయవహించినప్పుడు నేనుమాత్రమిజీవనంబులభరించి బ్ర  
దుకనేల. నీవేగినయనంతరమున నెట్లో యిజీవనములుపోవలసివే.

లక్ష్మణ—(తనలో) ఈమెవాక్యంబులు నాహృదయంబును భేదించుచు

న్నవి. ఇదివఱకే పొరలిపొరలివచ్చు శోకాంబుధి యిప్పుడు తరంగములతోఁగూడి యొప్పదొడఁగెనుగదా. అయ్యో! ఈసాధ్వీమణి పతితన్ను విడనాడెనని దుర్భరశోకాంబుధిని గూలి నేనేగిన యనంతరంబున నెట్టిఘోరకార్యంబును జేయసాహించునోకదా. అయ్యో! ఏమియుఁ దోచకున్నది. (ప్రకాశముగా) జననీ! సాధ్వీశిరోరత్నమా! ఎంతమాట పలికితివి.

తే॥ గీ॥ భర్తవిడనాడెనంచు దుర్భరవిషాద  
మగ్నవై బలవంతమా ♦ మరణమంద  
నాత్మలోన నెంచకుసుమీ ♦ యవనిపుత్రి,  
భూణహత్యామహాదోష ♦ మొందఁగలవు.

అమ్మా! నీవుమాత్రము మరణమందక కన్నులురెండును మూసికొని యెట్లో కాలమువెళ్ళదీయుము. బలవన్మణరమునందితివేని మహాపాపంబు సంభవించును.

నీత—లక్ష్మణా! నన్నుఁ జావకుండగూడఁజేసితివే. కానిమ్ము. నీవేగుము. నాకర్మగతి యెట్లున్ననట్లగుఁగాక. నీవు సాకేతంబునకేగి, భక్తరక్షణ పరాయణుండును, దీనమందారుండును, సకలరాక్షసలోకభయంకరుండును, రవివంశాంబుధిచంద్రుండునునగు, మన్నాధునితో, త్వత్పాదారవిందంబులకు జానకి యతిభక్తితో, బ్రణమిల్లె' ననిచెప్పుము. మువ్వరత్తలకును నానమస్కారంబులనిచెప్పుము. భరతశతృఘ్నులకు నాదీవనలని వచింపుము. లక్ష్మణా! నీవెప్పుడును నగ్రజుని యాజ్ఞానువర్తికవై మెలంగుచు, యశంబునందుము. ఇంకనీవు సంశయింపకచింతను విడనాడి పురంబునకుమరలుము.

లక్ష్మ—(తనలో) ఆహా! ఈమెనెట్లుబాసిపోవఁగలను. అయ్యో! పోవకతప్పదు. ఆలస్యమైనచో రాముం డాగ్రహించును.



చ॥ జనకజ, రామచంద్రుని, సతి, ♦ సజ్జననంస్తుతిపాత్ర, సీత నా  
యనుజునియాజ్ఞపై న గహానావళి నిక విడనాడిపోదు; నో  
యనఘమసీమలార సుగుణాంచిత దేవతలార, భక్తితో  
ఘనకృపతోడ నీమె నికఁ ♦ గాచెడిభారము మీదెనుం డహా.

(ప్రకాశముగా) తల్లీ ! నీకిదే నమస్కారమాచరింపుచున్నాను. నాకింక  
ననుజునిమ్ము.

సీత—లక్ష్మణా ! మీయందఱికిని శుభంబగుఁగాక మనుకులంబు వే  
యేండ్లకును వర్ధిల్లవలయు నీవేగుము.

లక్ష్మణ—(నిష్క్రమించుచున్నాఁడు)

సీత—(తనలో) ఆహా ! లక్ష్మణుండు నన్ను విడిచి పురంబున కేగినాఁడు.  
ఇంక నేనేమిసేయుదును. ఈనట్టడవిని నాకు దిక్కెవ్వరు ! ఇప్పుడెక్క  
డికిపోవుదును. (ఆలోచించి) పుట్టినంతికిఁబోయినచో బాగుండునా !  
నాధునిచేవిడనాడఁబడి యేమొగంబుతోనచ్చటికిఁ బోగలుగుదును.  
అంతకంటె నీచమేమైనయున్నదా ! (ఇంచుకయూరకుండె) ఎన్నివి  
ధంబులుజూచినను నాకేమియు దారిగానుపింపకున్నది. ఇంకనాకు  
మరణమేశరణము. ఓవన్యమృగంబులారా ! నన్నుమింగివేయరాదా !  
ఓగంగాభవానీ నన్నునీలోఁజేర్చుకొనరాదా ! ఏమైననుసరే. నేనీ న  
దింబడి నాప్రాణంబులఁబాసెద. (రాముచుద్దేశించి) హా ! సద్గుణస  
ముద్రా ! రామభద్రా ! నీపాదారవిందసందర్శనంబు నాకీజన్మంబు  
నఁజూచుభాగ్యములేదుకదా. హృదయేశ్వరా ! నీయశశ్చంద్రికను  
గాపాడుకొనుటకై నన్ను విడనాడినందుకు నేను జింతించునుగాని నీచ  
రణదాస్యము బాయవలసివచ్చినందుకుమాత్రము చింతింపుచుంటి.  
మనోహరా ! ఎన్నిజన్మములకై నను నిన్నే నాకుఁబతిగా ననుగ్రహిం  
చుటకుఁబరమేశ్వరునిబోర్థించుచున్నదాన. (ఆలోచించి) ఇంకనే

నాలోచింపనేల. వేగమే యీగంగయందుఁబడి జీవంబులఁబాసెద.  
 (అని యిచ్చుకనడచి) అయ్యో! మఱచితిని లక్ష్మణుండు నన్ను బల  
 వన్మరణంబుచందవలదనియు, దానివలన భూణహత్యాదోషంబు సం  
 భవించుచనియు, వచించెనుగదా. కావున నేనిప్పు డట్టికార్యమును  
 నేయరాదు. లక్ష్మణా! నన్నీరీతినిడించిపోయినవాఁడవు పోక చావ  
 కుండగూడఁ జేసితివికదా. అయ్యో! నేనేమిసేయుటకును దోచకు  
 న్నది. దాహం బధికంబగుచున్నది. నడచుటకుఁ గాళ్ళాడకున్నవి.  
 (అని కూర్చుండును)

వాల్మీకి—(ప్రవేశించి) ఇచ్చట నెవ్వరో స్త్రీయున్నయట్లు దోచుచున్న  
 దే. పాపమీమె యెవరోకదా. కనుఁగొందుఁగాక (ఇంచుక మూర  
 కుండి) “ రామనామతారకం భక్తిముక్తిదాయకం ”

నీత—(తనలో) ఆహా! నానాధుని నామంబును నెవ్వరో స్మరింపుచు  
 న్నారు. (పరికించి) ఓహో! ఎవ్వరో మునిపుంగవుండు.

వాల్మీకి—(నీతనుసమీపించి)

ఉ॥ ఎవ్వరిదానవీవు జలజేక్షణ నీయభిధానమేది, నీ

వెవ్వరికిఁ జనించితివి • యెవ్వఁడునీకగునాథుఁ డొంటిగా

నిన్వనభూమి కేమిటికి • నిట్లరుదెంచితి వక్కటక్కటా

జన్వనిసీమదిగ్ గడు విచారము నొందగనేల చెప్పుమీ.

నీత—తాపసేంద్రా! నమస్కారము.

తే॥ గీ॥ జనకభూపాలునకు నాత్మ • జాతనామ

రవికులంబుధిచంద్రుఁడౌ • రామభూప

వర్యునకు సంతయోకూర్పు • భార్యనగుదు

నీతయందును పేరు వి • ఖ్యాతచరిత.

వాల్మీకి—అహా! ఏమి! అహ్మా! నీవు జనకరాజపుత్రికవా! శ్రీరాము



వేంద్రాని భార్యవా ! సీతవా ! నేడునిన్నుఁ జూడ గలుగుటంజేసి నా జన్మము పావనంబైనది. నాతపంబు ఫలించినది. తల్లీ ! త్రిభువన వంధ్యవై యలరారు నీవిట్లేకతంబున నియ్యరణ్యంబున కేలవచ్చితి వి. నీవెందులకో విచారించుచున్నట్లు గాన్పించెడి. నాయందుఁ గృ పవహించి చెప్పము.

సీత—త్రిలోకపు జితపాదపంకేరుహా ! మానీంద్రచంద్రా ! జీవంబులను బాయుటకు సంసిద్ధునై యున్న నాకు నీవిప్పుడు గనిపించితివి. నీపాదారవిందసందర్శనంబున నాకించుకసంతాపము తగ్గినది. సమస్తంబును దెలిసిన నీకు నాసంతాపంబునకు మాత్రమ కారణముదెలియకుండు నా ! ఎంతటిదాననై ననేమి. నేటికిట్లు పతిచేఁ బరిత్యజింపఁబడి యీ నట్టడవిని నాతికంజక్కి పరితపించుచుంటి. తాపసోత్తమా ! నాకింక నేవిచారంబును మనంబునలేదు. నాజీవంబులను బాయుటకుమా త్రిము మార్గముదెల్పి నన్ను రక్షింపఁగోరెద.


వాల్మీ—(ఆలోచించి తనలో) ఓహో ! ఈమెను శ్రీరాముం డెందులకీ రీతివిడనాడెనో దివ్యదృష్టినిదెలియచున్నది. (ప్రకాశముగా) అమ్మా ! నీవిచారమునకుఁ గారణంబు నేఁ గనుఁగొంటిని. నీవిభునకు నీపై నాగ్రహ మెట్లువచ్చెనో దయయు నట్లేవచ్చి నిన్నుఁ బాలింపఁగలఁడు. ఇంక నీవు విచారింపవలదు. నీకేమియు భయంబువలదు. ఇచ్చటకు సమీపంబుననే నాయాశ్రమంబున్నది. నీవు నావెంటరమ్ము. నీకచ్చట మనికన్యకలు నీయిచ్చవచ్చినయట్లు సపర్యలు చేయుదురు. నీకేమియుఁ గొఱత గలుగదు. నీతండ్రియగు జనకుం డెట్లు నిన్నుఁ గాపాడెనో యట్లే కాపాడెద. మఱియు, సమస్త శాస్త్ర వేత్తలును, శౌర్యధనాధ్యులును నగు నిరువురు సుపుత్రులు నీకుద్భవింపగలరు. వారు నావలన సంపూర్ణవిద్యాప్రీప్తిలు కాగలరు. ఇంక సందియంబందక రమ్ము.


సీత—మునివర్యా! జనకునిరీతి మీరట్లు వక్కాణించుచుండ నేనేమి  
చెప్పదును. అమోఘవచస్కులగు తమవాక్యములు రిత్తయగునా!  
మీచిత్తము వచ్చినట్లాచరించెదను.

వాల్మీ—సాధ్వీమణి! రమ్ము.

(ఇరువురును నిష్క్రమించుచున్నారు)

ఇది ద్వితీయాంకము.





## శ్రీరామాశ్వమేధము.

తృతీయాంకము.

రామునిసౌధము, ప్రవేశము—రాముడు

రాము—(స్వగతము) ఆహా! నే నెంత కఠినవృద్ధుడయ్యితిని. ఎవఁడో పామరుం డాడినపలుకును సాకుజేసికొని నీత నరణ్యముల పాలుగా వించితినే. అయ్యో నేనెంత ఘోరపాతకం బాచరించితిని. ఇట్టి కార్యంబుసేయుదునని నే నెన్నఁడైనను దలంచి యుంటినా! ఇయ్యది జనకరాజెఱింగి తనపట్టికై యెంత చింతించునో. ఇట్టి దుష్కార్యంబును నేనాచరించితిని నాపై స్వాంతంబున నెంతయలుగునోకదా. అక్కటక్కటా! నన్ను నిరంతరంబును భక్తిమీర సేవించు సాధ్వీమణి; ఒక్క తృతికాలంబైనను నన్నెడఁబాయఁజాలక సకల సంపదోగంబులను దృఢించి నావెంటఁగూడి యరణ్యంబుల కేతెంచిన తస్వీమణి. అరణ్యంబునందు మాయకురంగంబువెంటనేగ, మమ్ము వంచింప, దానవుండు “హలక్కణా! నీతా” యంచు నలుచినప్పుడు నాకేమికిడువాటిల్లెనోయని భీతినొంది, తానొంటరిగ నుండవలసివచ్చునని యైనను దలంపక నాపైఁగల ప్రేమచే, లక్ష్మణుని సత్వరమ్ముగ నాజాడల నరయఁ బంపిన నిరంతర భర్తపాదారవింద యుగళధ్యానాన క్తచిత్త. అట్టి సుగుణంపుపేటి, జనకరాజపుత్రి, నాపట్టమహిషి నకారణంబుగ నడవులపాలు గావించి యీకరణి నిర్భాగ్యునివలెఁ జింతింపుచుంటినికదా. అయ్యో! ఈకార్యంబు సేయవలదని నాతమ్ము లెంత చెప్పినను నినకపోతినే.

(సీతనుద్దేశించి)

చ॥ ధరణి కుమారియై దశరథక్షీతిపాలుని పెద్దకోడై  
సురరిపు మర్దనుండనయి ♦ శోభిలుచుండెడి నాకు భార్యయై  
పరఁగిన సీతకుఁ ధరణిపైఁ బెనుబాములు దప్పవయ్యెఁగా  
హరహర ! భారతీరమణుఁ ♦ డామె ముఖంబున నేమివాసెనో.

హా ! సీతా ! పూతచరిత్ర ! సుగుణసంఘాతా !

మ॥ వసవాసంబును బూర్తియయ్యెఁ బురిలో ♦ వాసంబునుం జేయుచు  
ఘనసౌఖ్యంబులు బొందువారమనుచు ♦ గాంక్షించితింగాని, యో  
వసితా నిమరల వసంబులకు నేఁ ♦ బంపింతు నంచు మది  
గననై తిగద యెంత కూర్చుండనో హా ! ♦ కాంతామణీ జానకీ.

అక్కటా ! జనకరాజపుత్రీ ! హేమగాత్రీ ! ఎవఁడో నీచకులసంజాతుఁ  
డాడిన మాటలపై దుర్యశంబు సంభవించునని తలంచి నిన్నీగీతి మ  
రల నడవులపాలు గావించితినిగదా ! నీగుణంబుంగూర్చి నేనెఱింగి  
యు మోసపోయితిసిగదా.

తే॥ గీ॥ అనలుఁ డంతటివాడె యియ్యవనిపైని  
సీత ఘనపతివ్రతయంచుఁ ♦ జెప్పగానె  
కొంటిఁగాదె యపుడు నిన్నుఁ ♦ గోర్కెతోడ  
నెప్పుడీగీతి జేసితి ♦ నేమిసేతు.

తే॥ గీ॥ నిండుఁ జూలాలవై నట్టి ♦ నిన్ను ; పాప  
మంచు నించుక నెంచక ♦ నడవిపాలు  
జేసితినిగదా యక్కటా ♦ సీత ! సాధ్వి  
యెంత కూర్చుండనోకదా ! ♦ యెంచిచూడ.

అక్కటా ! కాంతామణీ ! నాయట్టి నిర్భాగ్యునకు భార్యవై యలరారుట  
చేతనేకదా యిట్టి యిక్కట్లపాలై తివి.

తే॥ గీ॥ పుట్టి నింటనేసుఖములఁ ♦ బొందినావొ  
కాని ; మెట్టినింటనునేమి ♦ కానవైతి  
నడవులందున వాసమే ♦ యయ్యజుండు  
వ్రాసెనా నీముఖంబున ♦ వారిజాక్షి.

అయ్యో ! సీతా ! లేకలేక గర్భంబు ధరించితివనియు, నందనోదయ భా  
గ్యంబునందుదునని యెంతయో స్వాంతంబునసంతసించితినిగాని యీ  
రీతిని నిన్ను గాననంబుల బాలుగావించు కఠినాత్ముండనగుదునని  
మనంబున నెన్నఁడును దలంపలేదుకదా. హా ! రమణీశిరోమణి !

చ॥ వనమున నిన్నువీక్షితరి ♦ భవ్యగుణుండు సుమిత్రపత్ని ; నీ  
కును నిదికారణంబనుచుఁ ♦ గోమలి ! చెప్పగనెట్టితీరునకా  
మనమునఁజింతనొందితివొ ♦ ప్రాణవిభున ననునెట్లుదూరితొ  
వనములపాలుజేసితని ♦ భావమునందున సుందరీమణి.

సతీమణి ! నందనవనసరూప్యోద్యానవనంబులయందైనను విహరింపనెల్ల  
ని కాంతప్రసీపు భీకరారణ్యంబున నొంటరిగ నెట్లుంటివి ప్రాసాదం  
బులనెక్క భయపడు నీవు కఠినశిలావృత్తమైన కొండగుట్టల నెట్లులె  
క్కుచుంటివి ! కూరమృగంబులంజూచి యేకీతిభయమందుచుంటి  
వో. నేనిట్టి పాపకార్యంబాచరించితివని నన్నెట్లు దూరనాడుచుంటి  
వో. నన్నెడఁబాయలేక నరణ్యంబులకు నన్నుఁగూడివచ్చిన నిన్ని  
ప్పుడెడఁబాసి నేనెట్లు ధరణిపై జీవంబులభరించియుండు. హా ! విదే  
హరాజతనయా !

తే॥ గీ॥ వెనుకముందుచుజూడక ♦ వననివాసి  
గాగనొనరించివాడను ♦ కరుణలేక  
మరల నినుఁజూచుటెట్లువో ♦ మగువమిన్న  
ఎవరితోజెప్పికొండును ♦ నేమిసేతు.

లక్ష్మ—(విచారముతో, బ్రవేశించి తనలో)

తే॥ గీ॥ జనకజను పూతచరితను ♦ సాధ్వినకట  
వనములందున విడనాడి ♦ వచ్చినాడ  
నంచు రాముతో నెట్లు వచించువాడ  
నక్కటా తోచదయ్యెను ♦ నాత్మయందు.

అయ్యో ! ఇట్టికఠినవాతాను రామున కెబ్బంగి వినిపింపగలను. విని  
పించినంతనే రామచంద్రుం డెట్లుచింతించునోకదా. అక్కటా ! ఏ  
మియుదోచకున్నది. (నలుదిక్కులుంజూచి) ఇమగో రామచంద్రుం  
డిచట నొంటిగఁగూర్చునియున్నవాడు. నీతనెడబాసినందులకే చిం  
తించుచున్నట్లున్నది. ఈవాతాగూడ నేనిప్పుడే వినిపించవలసివచ్చె  
నుకదా. (రామునిజేరి

మ॥ ఇది పాపంబనియైన లోదలపకే ♦ యింతేని నీయాజ్ఞపై  
మదిరాక్షిఁ ఘనసాధ్వ జానకిని భామారత్నముఁ గానన  
ప్రదరంబందున డించివచ్చిన మహాపాపాత్ముఁడిలక్ష్యుఁ  
డిదె దండంబులఁబెట్టుచుండె గయికిమ్మి రామచంద్రప్రభూ.

(రామునిపాదంబులకు మ్రోక్కుచున్నాడు)

రాము—(లక్ష్మణునిజూచి) తమ్ముడా ! నీవేమిచేసితివి ! నీవెప్పుడును  
ధన్యుండవే.

తే॥ గీ॥ నాకు నర్థాంగియైనట్టి ♦ నాతిమిన్న  
నిండుఁజూలలటంచును ♦ నెంచకుండ  
కాననంబును జేర్చిన ♦ కఠినమతిని  
పాపకర్ముండ నేనె సుభావచరిత.

ఇందు నీలోపంభేమియులేదు. (ఇంచుకయూరకుండి) అనుజా! సామిత్రి!

ఉ॥ ఏసత్తికై శరాసనము ♦ నెంతయునగించితో శౌర్యమూని నే  
నేసత్తికై విరాధు నపు ♦ డియ్యవనిక దునుమాడినాడనో  
ఏసత్తికై బలారినుతు ♦ నిట్టెవధించితో పేరుగాంచితో  
ఆసతి సీత నిప్పు డకటా యడనిక విడనాడినచ్చితే.

సీ॥ ఏతన్విజ్ఞాడల ♦ నెఱుగఁగాఁదలపోసి  
వానరాసీకంబు ♦ బంపినామొ  
ఏరాముకై నాడు ♦ వారాసి దృటిలో  
నంచితంబుగఁ దరి ♦ యుంచినావె  
కాలకాలునిబోలు ♦ కాలనేమిని లీల  
నేతన్వికై కూల్చి ♦ యెగడినామొ  
ఏయింతికై యప్పు ♦ డింద్రజిత్తుని నని  
బరిమార్చి ఖ్యాతితో ♦ వరలినామొ



తే॥ గీ॥ యసురవర్గంబునెల్ల నేయతివకొఱకు  
ఘోరసంగ్రామమందునఁ ♦ గూల్చినామొ  
యట్టివై దేహి నిప్పుడు ♦ నట్టడవుల  
విడిచియే తెంచినాడవే ♦ వీరచరిత.

తే॥ గీ॥ సకల భువనంబు లెప్పుడు ♦ జాలభయము  
నందఁ ; జరుఁపుచున్నట్టి ♦ యసురనాధు  
రావణుని గూల్చియుంటి మేరమణికొఱకు  
నట్టిసీతను వనిలోన ♦ నకట యుపుడు  
వీడి యే తెంచినాడనా ♦ వీరచరిత.

(అని చింతించుచున్నాడు)

లక్ష్మ—(తనలో) అక్కటా ! ఇయ్యనఘుండు సీతం దలంచుకొని యె  
ట్లు చింతించుచున్నాడో. అయ్యో! ఇప్పు డీతని నేమని యూరడిం





దు సీతనెడబాసినందులకుఁ జింతింపుచుండ, లక్ష్మణుం డూరడింపు  
చున్నాఁడు. మనముగూడ శ్రీరాముని సన్నిధిం జేరదము. రమ్ము.  
(రామలక్ష్మణులను సమీపించుచున్నాఁడు)

భర—శతృ—(రామునిజూచి) అగ్రీజా ! నమస్కారములు.

రాము—తమ్ములారా ! అటుఁ గూర్చుండుఁడు.

(భరతశతృఘ్నులు గూర్చుందురు)

రాము—తమ్ములారా !

తే॥ గీ॥ పామరుండాడు వాక్యముల్ ♦ పాటిజేసి

పడఁతి నారీతిబాసిన ♦ సాపరతుండ

బ్రదికీయుండగ నేటికి ♦ భవ్యరాష్ట్ర

మేల ! భోగంబులేల నిం ♦ కేలసుఖము.

ఇంత కఠినాత్ముఁడు, నిట్టి మహాపాపి, యిట్టి కారుణ్యహీనుండు, నిట్టి  
జ్ఞానశూన్యుండు, ప్రపంచంబున నెందును లేకుకదా !

భర—అగ్రీజా ! గతించినదానికి నీవంటి యుత్తమజ్ఞానసంపన్ను లీకర  
ణి విచారించుట భావ్యమా ?

తే॥ గీ॥ పుడమిఁ గేవలమపతార ♦ పూఢ పుండ

వగుచు జన్మంబుగాంచిన ♦ యట్టివాఁడ

వీవు , లోకై కమాత యయ్యింతి ; సీత

లక్ష్మి ; కాదుకో సుగుణలలామ ! రామ.

అన్నయ్యా ! సామాన్యమర్త్యనివలె నీవుగూడఁ జింతించిన నేనేమనగల  
వాఁడ. సాక్షాద్విష్ణ్వంశసంభూతుండవు.

తే॥ గీ॥ సీత నిక బాయగాలేదు ♦ సిద్ధమిద్ది

నీవు నామో బాయఁగలేదు ♦ నిక్కచూగను

ఆమెయందున నుంటి వీననఘమూర్తి

ఆమె నీయందునుండె నాద్యంతరహిత.

విష్ణుమూర్తినివీడి లక్ష్మీ నివసింపనెంచునా ?

శత్రు—అగ్రీజా ! కడచినదానికి సీవీరీతిఁ జింతింపనేల ! ఇంక ముందుఁ గర్తవ్యమేమియో విచారింపుడు.

రాము—తమ్ములారా ! ఏమి కర్తవ్యము . ఇప్పుడు మరల సీతను దోడ్చెచ్చినచో మరింత దుర్యశంబు పొప్పించునుగదా. కావున నాసంగతి నేమియుఁ దలపెట్టరాదు. అట్టి పూతచరిత్రను కారుణ్యముబూనక నట్టడవికింబంపిన నా కీరాజ్యంబును సుఖంబులేల ! నేనును సర్వసంపద్యాగ్యంబులును, సుఖంబులును ద్యజించి, కాననభూమిం బ్రవేశించి తపోవృత్తినుండెదను. అట్టి తరణీరత్నమే లేనప్పుడు నాకివి యన్నియు నేల !

లక్ష్మ—అగ్రీజా ! ఎంతమాటపల్కినీవి. మాయానందమునకును, సౌఖ్యంబునకును హేతువైన నీవే రాజ్యముచువీడి యేగుచుండగా మేముమాత్రము పురంబునందుండి సౌఖ్యంబుల ననుభవించుచుఁ బురంబున నుందుమా ! మేముగూడ నీవెంటఁ జనుదెంతుము. మమ్ముగూడఁ గొనియే కాననంబులకేగుము.

రాము—ఈనిర్భాగ్యునితో మీరుగూడ గష్టంబులందనేల. తమ్ములారా ! సీత నాయుండలేనప్పుడు నేనింక బ్రదుకనేమి బ్రదుకకేమి ! (ఇంచుకయూరకుండి) హా ! సీతా విదేహరాజపుత్రీ ! నిన్నెట్టి యిడుమలపాలుజేసితివే. ఇట్టి పాపాత్ముడనగుదునని యెన్నఁడును నీవు దలంపవై తివికదా ! అయ్యో ! ఖడ్గవ్యాఘ్రసింహమదేభాది కూరమృగంబుల కాకరంబైన ఘోరారణ్యమే నీకుఁ బురంబయ్యెనా ! కఠినశిలాప్యతంబైన రానేలయే నీకుఁ బూవులపాన్పయ్యెనా ! కర్ణ

కఠోరంబగు సృగాలరవంబులే నీకు వీణారవంబులా ! కందమూలఫలంబులే నీకుఁ బంచభక్ష్యపరమాన్నంబులాయెనా ! అక్కటా ! సరే నీకును నాకును ఋణము దీరిపోయెనా ! కట్టా ! ఎంతకష్టము. నన్నుఁ బెండ్లాడి నిరంతరమును సౌఖ్యంబుల నందుదువని నీజనకుండు తలంచినందుకు, నడవులును, గొండగుహలును నీకు వాసభవనంబులయ్యెనా ! హా ! నీతాసతీ ! నీవే నన్నువిడనాడి యేగ, నా కీభోగంబులేల ! నా ప్రాణంబులేల ! (చింతించుచున్నాఁడు)

భర—అగ్రిజా ! నీ కిదియేమివెట్టి. గతించినదానికై యీగీతిఁ జింతించుట నీబోటి యుత్తమజ్ఞానసంపన్నులకుఁ దగునే. నీకంటె మా కెక్కువ తెలియునా ! నూయందుఁ గృపవహించి విచారంబును విడుపుము.

రాము—తన్నుఁడా ! ఆజనకజను దలంచికొని చింతింపకయుండుటెట్లు. అక్కటా ! లేక లేక గర్భంబుదాల్చెననియు, గుమారులం బడయుననియు మోదంబునందితినిగాని యీగీతి నాసతిని గాసిజేయుదునని తలంపనై తినికదా !

భర—అగ్రిజా !

చ॥ కడచిన దానికిఁ వగన ♦ గాఁజనునే నినుబోటిధీరు ; లి  
ష్పమ హయమేధయాగమును ♦ బొందుగఁజేయుము ; దానిచేతను  
బడయుదువయ్య సౌఖ్యములు ♦ భావమునందునఁ జింతబోవు ; నా  
పలుకులు విశ్వసింపుము వి ♦ పన్నజనావన ; సోదరాగ్రిణీ.

లక్ష్మ—అవును. దానంజేసి చిత్తశాంతికలుగును.

శతృ—అదితప్పక చేయవలసినదే.

రాము—తన్నులారా ! ఈసంగతి నాకుఁ జక్కగజ్ఞప్తికిదెచ్చిరి. సర్వపాపక్షయకరంబైన యీమఖంబును జేయవలెనని నాకెన్నిదినంబుల

నుండియో కోరికయున్నది. అయ్యది నెరవేరుదినం బిప్పటికిఁ బ్రా  
ప్తించినది. (శతృఘ్నునిజూచి) తమ్ముడా శతృఘ్ను ! నీవేగి సత్వరం  
బుగ వసిష్ఠమునీందుని దోడ్కొనిరమ్ము. ఈసంగతి నమ్మునివరే  
ణ్యునితోడ నాలోచింతము.

శతృ—చిత్తము. (నిష్క్రమించి వెంటనే వసిష్ఠునితోఁ బ్రవేశించుచు  
న్నాడు)

(వసిష్ఠునిజూచి యందఱును నాసనఁబులనుండి లేచి నిలువంబడి సమస్క  
రించుచున్నారు)

రామ — మునికులతిలకా ! ఆభద్రప్రీతఁబున నాసీనులగుఁడు.

వసి—(ఆసీనుఁడగుచున్నాడు)

రామ—మహానీంద్రచంద్రా ! రావణవధచేఁగలిగిన బ్రహ్మహత్యా దో  
షంబును బోగొట్టుకొనుటకును, సీతనెడబాయుటచేఁ గలిగిన దుఃఖం  
బు శాంతించుటకును, నశ్వమేధయాగంబు జేయసమకట్టితి. ఇందుం  
గూర్చి మీరేమియభిప్రాయంబు నెసంగుదురోయని రావించితిని.

వసి—రామచంద్రా ! సమస్తపాపక్షయకరంబున; సకలపుణ్య ప్రిదం  
బును నగు నమ్మహాక్రతువుంజేసి భూధవులయందుఁగీతినీ నీవు ము  
ఖ్యమగ నొందవలసినదే. కావున నీవద్దానిని దప్పకచేయుము.

రామ—మీయాజ్ఞను శిరసావహించెదను. కాని నాకొక్కటిమాత్రా  
ము సందయంబగుచున్నది. అపత్నీకుఁడు మఘంబుసేయవచ్చునా !  
అగ్నిహోత్రాధికారంబులు సతులులేక వచ్చునా !

వసి—రామా ! నీవాసందియంబును నేమియు డెందంబుననందవలదు.  
అష్టాదశరూపంబున సీతనుగల్పించి యాకొఱంతలేకుండఁ, గ్రతువును  
జేయవచ్చును.

రామ—అందుకు ధర్మశాస్త్రంబు లొప్పుకొనునా !

వసి—నిరాఘాటంబుగ నొప్పుకొనును.

రాము—అట్లయినచో సందియమేమియున్నది. మీరుమాయందుఁ గృ  
పనహించి యజ్ఞంబు బూర్తిసేయింప మిమ్ముఁ బ్రార్థించుచున్నాఁడ.  
నసి—కృతువు పూర్తియగుటకేమియు సందియముండదు. సాక్షాద్వి  
ష్టాంశసంభూతుండవగు నీవొనర్చు కృతువున కేవిధమయిన భంగ  
మును రాదు. సననంబున కారంభించి దీక్షనుబూనుము. ముందుగ  
యజ్ఞబిగుదపట్టంబునుగట్టి మఖాశ్వంబును భూచక్రింబెల్లఁ జరింపఁ  
బంపవలెను. ఆయశ్వరక్షణార్థమై వెంట ననేకమహావీరులఁ బంపవ  
లెను. అయ్యది యెవ్వరిచేతనై నను బట్టుబడెనేని యజ్ఞంబునకు భం  
గంబు గలుగును.

రాము—సననంబు జరపించుభార మంతయు మీభుజస్కంధమునందుఁ  
బెట్టి నేను గ్రతుదీక్షం బూనెదను. యజ్ఞాశ్వంబువెంట శతృఘ్నం డే  
గును. బంధుజనంబులను బిలుచుటకు భరతుండును, జనకమహారాజు  
నుదోడ్కొనినచ్చుటకు సౌమిత్రియు నరుగుదురు. (శతృఘ్నునిజూచి)  
తమ్ముడా! శతృఘ్నా! నీవు మఖాశ్వంబువెంట నేగుము. ఎవ్వరై  
నను బరాక్రమంబున విజృంభించి దానింబట్టిరేని “రావణవధచేగలి  
గిన బ్రహ్మహత్యాదోషంబు నివారణకై యీయాగంబుసేయఁబడు  
చున్నది. భూపతులందఱికికంటె నెక్కువవారమనియు నందఱికికంటె  
ఖ్యాతినందదలంచి చేయుటలేదు. మాయందుఁగృపనహించి యా  
గమహోత్సవంబును జూడరగ” డని చెప్పెము. అందుకు వారువినక  
యశ్వంబును వదలనిచో వానిపైన నాగ్రహంబువహించి వారిని వ  
ధింపక గుఱ్ఱంబుల నదల్చియో, తేరునుదోలియో పరాక్రమంబును  
జూపి భయపెట్టుము. (భరతునిజూచి) భరతా! నీవేగి మనబంధు  
జనంబుల నందఱికిని నావిన్నపంబునుదెల్పి తోడ్కొనిరమ్ము (లక్ష్మ  
ణునింజూచి) సౌమిత్రి! నీవలన నిక్కార్థంబు నెఱవేరును. జనక  
మహారాజుం దోడితెచ్చుటకు నీవే తగినవాఁడవు. నీవాయనన్నిధి

కేగినప్పు డాయన యొకవేళ కోపంబున నెద్దియైనఁబలికిన నీవేమిఁ  
మానువలుకక నమస్కరించి నావచనంబులుగా నిట్లు విన్నవింపువ

తే॥ గీ॥ భవ్యభవదీయపుత్రిని ♦ భావమందుఁ  
గరుణబూన కీరీతి నుగ్రాటవులకుఁ  
బంపినాఁడ చటంచును ♦ భావమందు  
నాగ్రహింపకయుండ మీయంఘ్రిచయము  
మాల్చిపైఁదాల్చి కడుబ్రతిమాలుకొందు.

తే॥ గీ॥ రావణవధచే గల్గిన ♦ బ్రహ్మహత్య  
పాతకంబును బాపుకో ♦ మదిఁదలంచి  
సల్పుచున్నాఁడ నిప్పడీ ♦ సవన మయ్య  
సరగనే తెంచి నాయందుఁ ♦ గరుణఁబూని  
యాగమగునట్లు చూడుఁడి ♦ యతిముదమున.

తే॥ గీ॥ కూతుఁ గానకుఁబంపిన ♦ నీతిరహితుఁ  
డంచు మీదుచిత్తంబున ♦ నెంచవలదు  
మిమ్ముజూపించి మాతండ్రి ♦ పృథ్విబాసె  
తండ్రివోదువుకాదోకో ♦ ధారుణీశ॥

తే॥ గీ॥ కూతురుండిన మీరలే ♦ కోర్కెతోడ  
బిలువకుండనె వత్తురు ♦ లలితచరిత  
కూతులేనట్లు వచ్చుటే ♦ గొప్పయగును  
కరుణబూనుము మాయందు ♦ త్కౌతలేంద్ర.


లక్ష్మ—చిత్తము.

రాము—తమ్ములారా ! మునివర్యా ! ఇంక మనమేగి తగుప్రయత్నం  
బున నుందము రండు. (అందఱును నిష్క్రమించుచున్నారు)

ఇది తృతీయాంకము.







## శ్రీరామాశ్వమేధము.

చతుర్థాంకము.

స్థలము—వాల్మీకాశ్రమపార్శ్వంతోపవనము, ప్రవేశము:—లవుడు,  
మునిబాలుడు

లవు—మిత్రమా ! ఈవనం బెంతరమణీయంబుగ నున్నదో చూచితి  
వా ! ఇందలి పుష్పంబు లెట్లు శోభిల్లుచున్నవో కంటివా ! ఈవనం  
బుననుండు పుష్పంబులు భగవదార్చన కనుదినంబును వినియోగపఱ  
చుటంజేసియే యీవనం బింతరమణీయంబుగ నుండుటయు, నీపు  
ష్పంబు లిట్లు శోభిల్లుటయు గదా.

ముని—సఖుడా ! అందుకు సందియంబేమున్నది. భగవంతున కర్పింపఁ  
బడుచుండుటచేతనే యింతశోభ వహించియున్నవి.

లవు—మిత్రమా ! మన మావృక్షముక్రింద నొక్కింతకాలము కూ  
ర్చుండము రమ్మ. (అని యిరువురును వృక్షముక్రింద నాసీనుల  
గుదురు)

లవు—హితుడా ! అటుఁజూడుము.

సీ॥ వై రమింతయులేక ♦ వరకురంగములకుఁ

బాలిచ్చుచుండిన ♦ వ్యాఘ్రచయము

భీతియింతయు లేక ♦ మృగరాజుతోఁగూడి

వర్తించుచుండిన ♦ వారణములు

పరమముదంబున ♦ బావురుపిల్లితో

భుజియించుచుండిన ♦ మూషకతతి

సాళువంబులముందు ♦ జంకక కేళిని

సల్పుచుండెడి పక్షి ♦ సముదయంబు

తే॥ గీ॥ చూచినంతనె యెంతయో ♦ చోద్యమగుచు

గానుపించుచు నుండెను ♦ గాంచుమయ్య

ముని— మనదుగురువ రేణ్యుని దివ్య ♦ మహిమచేత

నిట్టులుండెనంచును నెంచుమీ ! హితుండ.

లవు—అవును. నీశ్చయముగ మనగురువులవారి తపోమహిమచేతనే యీమృగంబులు తమతమ వైరంబులు విడిచి, యాశ్రమస్థాంతమున నీరీతి సంచరించుచున్నవి. (ఇంచుక యూరకుండి) మఱచితిని. గురువులవారన్న జ్ఞప్తికివచ్చినది. వరుణలోకంబున కేగి సత్వరంబుగ నేతెంతునని చెప్పి, మనగురుండేగి పెక్కుదినంబులయ్యె. ఇంకను రాలే దేమికారణమో కదా !

ముని—ఏకారణంబుచేత నిన్నిదినంబు లుండిరోకాని సాధారణముగ నుండువారు కారు. నేడో రేపటనో తప్పక యరుదెంతురు.

లవు—వారాశ్రమంబున లేకపోవుటం జేసికదా మనమీరీతి విచ్ఛలవిడిగాఁ జరింపుచుంటిమి.

ముని—నిజమే.

(తెరలోఁ గలకలము)

లవు—ఏమి చెపుమా ! మహాధ్వని వినవచ్చుచున్నది.

ముని—(ఎదుటంజూచి) మిత్రమా ! అటుఁ జూడుము. మనమున్న దెస కే యొక తురంగంబును దానిని వెన్నఁటి కొండలవీరులును వచ్చుచున్నారు.

లవు—(పరికించి) అవును. అదియేదియో యజ్ఞశ్వంబుని తోచును. దాని సంరక్షణార్థమై కొందఱు వీరులు వచ్చుచుండిరి. అదియేదియో మనమును జూతము. ఆతురంగంబు మనలను సమీపించుచున్నది కదా.

ముని—మిత్రమా ! అది యేదైనను మనకేమి. మనదారిని మన మా శ్రమంబునకుఁ బోవునము. మనమిక్కడచున్నచో వారు మనలనే మైనఁ జేయుదురేమో.

లవు—హితుఁడా ! ఎంతదైర్యశాలివోయి. మనలను వారేమిసేయుదురు. ఆసన్నాహమేమియో మనమును జూచియే పోవుదము. నీవెంత మాత్రమును భయంబునందక నాప్రక్కచుండుము. అదిగో తురంగము మనలను సమీపించుచున్నది.

[అంత నొకతురంగము లవుని సమీపించును]

లవు—(తురంగమును సమీపించి) మిత్రమా ! చూచితివా ! దాని యలికభాగంబున నొక బిరుదుపట్టంబు గాన్పించుచున్నది. అందేమి వాఁ యబడెనో చూచెదఁగాక.

ముని—మిత్రమా ! దానిజోలి మనకేల. ఏమివాసియున్న నేమి ! మునికుమారులమైనమన కాసంగతులతో నేమిపనియున్నది.

లవు—చూచినందువలన నష్టమేమున్నది. (గుఱ్ఱమును బట్టుకొని బిరుదపట్టంబును జదివి)

తే॥ గీ॥ “కృతుతురంగరాజ మిది విరాజలీల

వీరసువుసూనుచేతను ♦ విమవఁబడియె

శూరులెవరైన నున్నచో ♦ సొంపుమీరఁ

బట్టవచ్చు” నటంచును ♦ వ్రాసియుండె.

ఏమిదీ ! వీరసువుసూనుచేత విమవఁబడిన కృతుతురంగమా శూరులున్నచో బట్టవలయునా ! ఈవ్రాత తురంగంబును విడిచినవాని శౌ

శ్వ ధైశ్వ సాహస పరాక్రమంబులను దెలియపఱచుచున్నదే. శూరులై నదో బట్టుడని కదా వ్రాసియుండెను. ఏమీ! నేను శూరుడను గానా! కాని మ్మికృతువాని నేనేపట్టెద. ఎన్వ రడ్డమువచ్చెదరో చూచెదఁగాక. (అని తనయుత్తరీయముతో దురంగంబును వృక్షమనకుఁ గట్టును)

మని—(తనలో) ఈతఁడు కడు సాహసముచేయుచున్నాఁడు. దీనివలన నేమిహాని వాటిల్లునో! ఎట్లయినను నీతని నీయుద్యమమునుండి తప్పించవలెను. (ప్రకాశముగా)

తే॥ గీ॥ మునికుమారులమైనట్టి ♦ మనము తాజ  
చంద్రుచే వీడఁబడిన యశ్వంబు నిట్లు  
బట్టినందున నేమిలాభంబు గలుగు  
పోరుషంబును వీడుమీ ♦ పాణహితుడ.

మిత్రమా! ఇదియొక క్రోతువాని. దీనిం బట్టితివేని యజ్ఞంబునకు విఘ్నంబు గలుగును. తురంగము వెనుక వచ్చువారు గాంచితిరేని మోసమురొగలదు. మునికుమారులమైన మన మిట్టికార్యంబు నేయరాదు. కావున నామాటలాలింది దీనిని విడువము.

లవు—సఖుడా! ఎంతపిటికివాడవు!

ఉ॥ శూరులె మున్న పట్టుడని ♦ సొంపుగ వ్రాసిరి పట్టమందు; నే  
శూరుడఁగానొ యెల్లరును ♦ జూడగ దీనిని బట్టజాలనో  
వీరవరేణ్యు లెవ్వ రిటు ♦ వే జనుదెంతురొ చూచువాడ; న  
వ్వారల శౌర్యధైర్యములు ♦ బాహుబలంబును; భీతియేటికికా.

మిత్రమా భూసురులు భీతచిత్తులన్నమాట పోనిచ్చితీవీకావుగదా. నేనీక్రోతువాని బట్టుటకు శక్తుండును గాననుకొంటివా. శూరుడఁ

గనుకనే. పట్టితిని. నారశౌఢైర్య పరాక్రమాతిశయంబులు నాకుఁ దెలియవా !

ముని—మిత్రమా ! నామాట లాలింపుము. మునిగమారులమైన మన కిట్టికార్యములు సేయుట తగదు. నీవు బాలుండవగుటచే నిట్టిసాహసము సేయుచుంటివి. ఎన్నో యొక్కధరాధీశునిచే నీతురంగంబు విడువఁబడినది. దానింబట్టుట శూరులగు క్షత్రియులకుం జెల్లుచు గాని మనకుఁ జెల్లదు.

లవు—ఎంత పొరఁబడితివి.

తే॥ గీ॥ శూరులేరైనఁ బట్టుడి ♦ సొంపుమీర  
నంచు లిఖియించి యుండెను ♦ సదిగొ చూడు  
క్షత్రియుండైన నేమి యా ♦ త్మాసురుఁడు  
నైన నేమి శౌర్యంబున ♦ కాత్మధలఁప.

ముని—నామాటలు నీవు వినుటలేదు. నీవిక్కార్యంబుసేయుటచల్ల నెంతయో ముప్పొంగుచును. అదియునుంగాక మీజనని యీసంగతి వినెనేని నీకై చింతింపఁగలదు. మఱియు, మనగురుండగు వాల్మీకి వరుణలోకంబునకుఁబోవుచు, నిన్నును నీయగ్రీజుని గడుకాగమాకతితో నరయునుండుమని నాకుఁజెప్పి యేగెను ఇట్టికార్యము సేవుచేసితివని యతం డాలించెనేని నిన్నును నన్నునుగూడ నాగ్రహింపఁగలఁడు. రాజులతో మనకు బోరాటమేల. అదిగో ! అటుఁజూచుము. ఆవచ్చుచున్న బలగంబుచుజూచివంతనే నాకు భీతిపుట్టుచున్నది. కావున నీవు ఘోటకంబునుడిచివేయుము. మనదారిని మన మాత్రమంబునకుఁ బోవుదము.

లవు—

ఉ॥ పాములు భీతచిత్తులని ♦ పల్కెడిమాటలు సత్యమయ్యె ; శో  
పాముడ ; యశ్వరాజమును ♦ బట్టితి శూరతయుటఁజేసి యె

వ్యారిపుడడుచచ్చిన న ♦ వారణవిక్రమశౌర్య మేర్పడన్  
ఘోరరణాంగణంబునను ♦ గూల్చెదఁ జీల్చెద వ్రేల్చెదన్ నెసన్.

తే॥ గీ॥ నామలూరుక మారుండు ♦ భవ్యకృపను  
నస్త్రవిద్య నాకురు నేర్చి ♦ యలరిచాడు  
సకలభువనజాలంబులు ♦ శౌర్యమూని  
యెత్తినచ్చిన భయమంద ♦ నింతయేలి.

మిత్రమా ! నీవు భీతినివిడుపుము, నాల్మీకిమహామునీంద్ర కృపాసమాసా  
దితాస్త్ర విద్యావిరాజితుండవగు నేను బట్టినవట్టుచువిడువను. ఏవీ  
రుండు దీనిని విడిపించుకొనిపోవునో చూచెద. నీవేమియుఁబలుకక  
భీతిని బారదోలి నాయండ నుండుము.

ముని—(స్వగతము) అయ్యో ! ఎన్ని చెప్పినను నీతఁడు నామాటవినకు  
న్నవాఁడు. ఇప్పుడు నేనేమిసేయుదును. ఈవాతఁ నీతనితల్లికై నను  
దెల్పి యితని నీయద్యమముచుండి తప్పించుదనున్న తగినంతకాల  
ములేదు. ఈతనిని నొంటిగావిడిచి యేగవలసివచ్చును. ఈయశ్వం  
బును వెన్నంటివచ్చువీరులును, సమీపించుచున్నారు. అక్కటా !  
ఏమియుప్పచాటిల్లునోకదా. (ప్రకాశముగా) సఖుఁడా ! నామాటవి  
ని ఘోటకంబుచు విడుపుము. ఆవీరులుగూడ సమీపించుచున్నారు.

లవు—తే॥ గీ॥ వీరులెవరైన రానిమ్ము ♦ భీతిలేదు  
భయమునీకున్నచో నాశ్రమంబుజేరు  
మయ్య ; తురగము విడిపింప ♦ నరుగుదెంచు  
వారివీక్షించి పిదపనే ♦ వత్తుగాక.

ముని—(తనలో) ఇతండెంతచెప్పినను వినఁడాయె. (ప్రకాశముగా) హి  
తుఁడా “తాఁబట్టినకుందేటికి మూడేకాళ్ళ” న్నట్లు, నీవు పట్టినప  
ట్టుచు విడువకున్న నేనేమిసేయఁగలవాడ. నిన్నొంటరిగ నిచ్చోట

విడిచి యాశ్రమంబునుజేరుటకు నామనంబు సమ్మతించునా నిన్నె  
ప్పుడును నెడబాయకయుండవలసినదని గురుం డాజ్ఞయొసంగియున్న  
వాఁడు. గురునియాజ్ఞమీఱుదునా యేమైననుసరే నేనును నీవెంట  
నే యుండెద.

లవు—మిత్రమా ! నీ కేమియు భయంబులేదు. నాప్రక్కనుండుము.

(తెరలోఁ గలకలము)

ముని—ఏదియోశబ్దము వినవచ్చుచున్నది.

లవు—మరేమియులేదు. సైన్యముయొక్కకలకలము. అడుగో యెవ్వఁ  
డో యొక వీరుండు మనమున్న దెసకే వచ్చుచున్నాఁడు.

(అని తనబాణంబును సవరించుకొనును)

వీరసేనుఁడు ప్రవేశించుచున్నాఁడు

వీర—(ఎదుట దురంగంబును, దానింగట్టిన లవుని జూచి) ఏమిదీ ! ఈతఁ  
డెవ్వఁడోబాలకుఁడు. క్రీతుతురంగంబునుబట్టుటకెట్లుసాహసించెనోక  
దా. ఔరా ! ఏమీ ! ఈధైర్యము. అడుగో ! శత్రుఘ్నుండు వె  
న్నంటివచ్చుచున్నాఁడు. (లవునిసమీపించి) ఓయీ ! బాలకా ! నీ  
వెవ్వరవు ! మారాజచంద్రునిచే విడువఁబడిన యీక్రీతువాణిని నీ  
వేలపట్టితివి. నీవు మునికుమారునివలె గాన్పించుచుంటివే. దీనితో  
నీ కేమిపనియున్నది.

లవు—ఓ వీరుఁడా ! దీనితో నాకేమియుఁ బనిలేదు ; కాని

తే॥ గీ॥ బిరుదపట్టంబుగట్టిరి ♦ వీరులున్నఁ  
బట్టుడంచును దానిచేఁ ♦ బట్టినాఁడ  
నీతురంగరాజంబును ♦ నిష్క్రదేను  
వింటివే కారణంబును ♦ వీరచేరిత॥



వీర—బాబాకా ! నీళ్లున్నట్లు నాకు నభ్యవచ్చుచున్నది. శూరులున్న  
చో బట్టుడని వ్రాసియుండినమాట నిజమే. నిన్నుజూచిన నాకెంత  
యు సందియంబగుచున్నది. నీవును నొకవీరుండవేనా !

లవు—నీవందుకుసందియంబందనేల. శూరుండనుగావుననే మీరాజుచే  
విడువఁబడిన యీక, తుతురంగంబును బట్టితిని.

వీర—తే॥ గీ॥ వయసునందునఁ బసివాడ ♦ వయ్యు మాట  
లందఁ బెద్దవారలమించి ♦ యలరినావు  
సంతసంబందినాడ నీశౌర్యమునకు  
విడువుమీ ఘోటకంబును ♦ బిన్నవాడ.

నీవింతచిన్నవాడవయ్యును నిట్లు నిర్భయముగఁ బ్రత్యుత్తరమియగల్గి  
దులకెంతయో యానందమందినాను. మునికుమారుడవగునీ కీక  
వాడతో నేమిపనియున్నది. తెలియక దీనిని బంధించితివి. ఇంక విడిచి  
పెట్టుము.


లవు—ఓయీ ! నీవెవ్వరవోకాని తెలియకున్నది. ముందయ్యది తెలి  
నపిమ్మట దగువ్రత్యుత్తరంబిచ్చెదను.

వీర—నేనెవ్వరినై ననేమి ! ఈతురంగసంరక్షణోద్యోగంబునుబూని భు  
షాలుని తమ్మునివెంటవచ్చుచున్న సైన్యాధీశుడను. వీరసేనాభిధా  
నుడ.

లవు—అట్లయిన నింకనేమి ! వీరసేనా ! ఈయశ్వంబును నేను విడుచు  
టకుఁ బట్టినవాడనుగాను. శూరుండనుగావుననే పట్టితిని. మీచేత  
నైనచో మీరు విడిపించుకొనుడు.

తే॥ గీ॥ బాలుడవు సాహసముబూని ♦ పట్టినావు  
రమ్యమైనట్టి యజ్ఞతురంగ మివుడు  
విడువుమంచునుజెప్పగా ♦ విడువవేల  
చేటుజేకూరునీ కింకఁ ♦ జెప్పుచుంటి.

చతుర్థాంకము



ఈతురంగంబును నీవు బంధించుటంజేసి, యజ్ఞంబునకు విఘ్నంబుగలుగు ను. బాలుడవగుటచే దెలియక దీనింబట్టితిని. ఈకన్నాచో నీవేయ సెంత. నీశూరతయెంత ! ఇదియునుంగాక నీవు మునిబాలుండవు. ఊ త్రియులవలె ధీరవాక్యంబులాడుచుంటివే.

లవు—ఓయీ ! నేను మునిబాలుడనై ననేమి ! ఊత్రియుడనై ననేమి. శూరతకు దీనితో బనియేమున్నది. బాలుడనై ననేమి ! పరాక్రమ ముంటచేతనే తురంగంబునుబంధించితినిని చెప్పితినే. మీభూపాలుం డునేయు యజ్ఞంబునకు విఘ్నంబుగలుగకుండఁ జేయగలిగినవారేని, దీనిని విడిపించుకొనుడు.

వీర—బాలకా ! అడుగో భూపాలునిసోదరుండు వచ్చుచున్నాడు. ఆ తండిదిచూచెనేని నిన్ను దండింపకమానఁడు. కావున మారువలుకక పసితనపుఁబట్టును వీడి తురంగంబును విడువుము.

లవు—వామలూరు సంభవకృపాసమానదితాస్త్రవిద్యాధురంధరుండయి న యీలవుడు పట్టిన యశ్వంబును మరలఁ దా విడుచువాఁడుకాఁడు. చేతనై నచో విడిపించుకొని పొండు. మీ రాజానుజుండు వచ్చి నన్ను దండించునని పలికెదవేల. వీరగుణంబులుగలిగి, వీరుండవయి యొప్పుచున్న నీవీరీతిఁ బల్కఁదగునే. పరాక్రమంబుగలిగినవాడవ య్య, నశ్వంబును విడువుమని నన్ను బ్రతిమాలుకొనెదవేల. మీ భూపాలుండువచ్చునని నేను భీతిల్లి తురంగంబును విడుచువాడనుగా ను. మీ భూవల్లభుడే కాదు చతుర్దశభువనంబు లొక్కపెట్టున నె త్తివచ్చినను విడువను. పరాక్రమంబుగలిగినవాడవేని విడిపించు కొనుము.

ముని—(తనలో) అక్కటా ! లవుడు గడుతొందర పడుచున్నవాడే.

ఈతని పలుకు లీ వీరసేనున కలుకవుట్టించి యేమిసేయనోకదా.

వీర—బాలకా ! నీవు సంగరంబున్న నేమియో యెఱుగవు. ఏలయుట్టి

ప్రతాపవాక్యంబులు బల్కెదవు. క్రతువాజినిబట్టి విషువసని పట్టు  
బట్టుటకు నీవెంతవాడవు. ఇంటికడకేగి విద్యలంగలచుచు నీతోటి బా  
లురంగూడి యాడుకొనుము.

లవు—ఓయీ ! అనవసరప్రసంగ మేల కావించెదవు. బాలురతోడ  
గూడి యాడువాడనుగాను. నీబోంట్లతో రణకీడసల్పగలవాడనే.  
పురహరుం డరుదెంచినను నీ యశ్వరాజుంబును విడువను. ఇంక నీ  
దారని నీవుబొమ్ము. లేదేని, పరాక్రమంబుగలవాడవేని నాతోఁ  
బోరి దీనిని విడిపించుకొనుము.

వీర—బాలుడవగుటచే నీ కిన్నిసారులు చెప్పనలసివచ్చెనుగాని లేకున్న  
చో దీనిని విడిపించుకొని పోవుట దుర్లభముకాదు. నీయందు ద  
యవహించి యెంత చెప్పినను వినకున్నవాడవు. కానిమ్ము. నేనే విడి  
పించుకొనిపోయెదను. (అని గుఱ్ఱమును సమీపించుచున్నాడు)

లవు—వీరసేనా ! దూరముగానుండుము. అశ్వమును నంటకుము. దగ్గ  
రకు వచ్చితివేని ప్రాణంబులు దక్కవు.

వీర—తే॥ గీ॥ నీదుమాటల నాలించి ♦ నేను భయము  
నందుదునటంచుఁ దలఁచితో ♦ యాత్మయందు  
బాలుడవుగాన సైఁచి తీ ♦ లీలనిపుడు  
లేకయుండినఁ గూల్పనే ♦ ప్రాకటముగ.

లవు—ఓరీ వాచాటా ! ఏల వృధాప్రగల్భంబులు బలికెదవు. బాలుఁ  
డను గావున సైరించితివా ! బాలుడనో నీపాలిటఁ గాలుడనో  
చూచెదవుగాక. (అని తనశరంబులను సవరించుకొనును)

వీర—కనులు తెరువని పసికూనవై న నీవు నాతోఁ గయ్యంబు నేయనెం  
చితివా ? ఏమి నీకావరము. మితల్లికిఁ బుత్రశోకంబుఁ గూర్చునెం  
చితివికాబోలు. అట్లయినఁ గానిమ్ము.

లవు—ఓరోరీ ! అసంబద్ధప్రలాపా ! ఎందుకీగర్వపుమాటలు.

తే॥ గీ॥ చేతనై నవాడనయేని ♦ చేతఁ బూని  
శరము నాతోడఁ ఘోరసంఘరముచేసి  
యశ్వమును విడిపించుక ♦ యరుగుమయ్య  
పోటుబంటవు నీకిట్టి ♦ మాటలేల.

నీవుచూడగా మాటలవలననే యశ్వమును విడిపించుకొని పోదలచిం  
నట్లు కనుపించుచుంటివి. మాటలతో నశ్వంబును విడుచువాడను  
గాను. చేతగానిచో నీదారిని నీవుబొమ్ము.

వీర—ఓయీ ! నీకుఁ బ్రాణంబులపై నాసలేదు కాఁబోలు.

లవు—నీవు ప్రాణంబులఁ దక్కించుకొనదలంచినవాడవేని యశ్వమును  
విడిపించుకొనిపోవుతలంపు మానుము.

వీర—ఏమీ ! నీవు వాయంబును విడువవా?

లవు—పురహరుండు వచ్చినను ముమ్మాటికిని విడువను.

వీర—బాలుండవని నీతోఁ గయ్యమొనర్చుటకు నాచిత్తంబు నందియం  
బందుచున్నది. నిష్కారణంబుగ నాచేఁ బ్రాణంబులు గోల్పోయె  
దవునుమీ !

లవు—ఓరీ ! ఆత్మశ్లాఘాపరాయణా ! మాటలతో నేమిపని.

వీర—(తనలో) ఏమి ! ఈబాలుని శౌర్యముచూడ నాకు మిగుల న  
దృఢతఁబుగఁ దోచుచున్నది. ఇంత వసితనంబునరదేయింత శౌర్య  
మెట్లలవడెనో తెలియరాదు. ఎంతబ్రతిమాలిచెప్పినను వినఁడయ్యె.  
అశ్వంబును వీడడు. అదుగో వెనుకనుండి శత్రుఘ్నుండుగూడ వచ్చు  
చున్నాఁడు. ఆలస్యమగుచున్నది. ఈబాలునితోఁ బోరుటకు నాకు  
సిగ్గుగనున్నది. ఏమైనను తప్పదు. (ప్రకాశముగా) బాలకా ! అ  
దుగో భూపాలుండుగూడ వచ్చుచున్నాఁడు. ఆతండు వచ్చెనేని  
నీప్రాణంబులను దక్కనీయఁడు.

లవు—మూఢుడా ! ఇట్టి బెదరింపులకు భీతిల్లువాడనుగాను. నాహస్తం  
బుననున్న శరంబులుగూడ మీపై కరుదేర గడు తొందరపడుచు  
న్నవి. నీశౌర్యము తేటతెల్లముగా దెలిసినదికదా. ఇంక మీభూసా  
లుని పరాక్రమంబు దెలియగలదు.

వీర—(తనలో) ఇంక నీతని యెడల మాటలవలనఁ బ్రయోజనములేదు.  
(ప్రకాశముగా) పోరొనర్చుటకే సంసిద్ధుడవై యుంటివా ! గుఱ్ఱం  
బును విడువవా !

లవు—పలుమాటలేల ! గుఱ్ఱంబును విడువను. రణంబునకు సంసిద్ధుడ  
నై యున్నాడను.

వీర—(తనలో) ముందుగ నీతనిపై రెండు శరంబులను బ్రయోగించి భ  
యపెట్టెదను. (ప్రకాశముగా) అట్లయినచో నీయభీష్టమే తీర్చికొ  
నుము. ఈశరంబును గాచికొనుము. (శరమును లవునిపైఁ బ్రయో  
గించుచున్నాడు)

లవు—ఇట్టివి సహస్ర శరంబులైనను లక్ష్యపెట్టవాడను గాను. ఇది  
గో నీశరమును దుత్తునియలుగాఁ జేయుచున్నాను. చూడుము.  
(వీరసేనుని శరమును ఖండిచు చున్నాడు)

వీర—(తనలో) అన్నా ! బాలుడని యుపేక్ష జేయరాదు. ఇట్టి వానిని  
నే నెచ్చటను జూడలేదు. ఔరా ! ఏమి వీని శరసంధాన చాతుర్య  
ము. (ప్రకాశముగా) బాలకా ! ఇంక నిన్ను పేక్షింపరాదు. అశ్వం  
బును విడువవా !

లవు—ముహూర్తానికిని విడువను.

వీర—అట్లయిన నీశరంబు నీయంతంబు జూచితీరును. (అని శరం  
బును బ్రయోగించుచున్నాడు.)

లవు—ఇదిగో నీశరంబును ఖండించినాను. నాచే విడువబడుచున్న

యీశరంబు దప్పక నీప్రాణంబులు తీయును. కాచికొమ్ము. బ్రాణ  
మును బ్రయోగించుచున్నాఁడు)  
వీర—హా ! (నేలఁగూలును)

(తెరలో)

మనసేనానాయకుండు మునిబాలునిచే నేలఁగూలినాఁడు. అయ్యయ్యో!  
సత్వరమ్ముగ నీమాట శత్రుఘ్నునితోఁ జెప్పఁడు. క్రతుతురంగంబు  
ను బట్టి విడువకయున్న యీబాలుని శిక్షింపవలయును.

ముని—(లవునిజూచి) మిత్రమా ! ఇప్పుడై నను నశ్వంబును విడిచి మన  
దారిని మనముపోవుదము. రమ్ము. భూపాలుఁడుగూడ వచ్చుచున్న  
ట్లున్నది. ఏమిహానివాటిల్లునోకదా.

లవు—హితుఁడా ! నీవేమియు భయంబునందకుము.

తే॥ గీ॥ భయమునందువాడనుగాను ♦ త్మోధవుండు  
వచ్చుచుండెనటంచును ♦ భావమందు  
పురహారుండు, వచ్చునుగాక ♦ వరశరాళి  
బటపి ; రణములో నిలతు దర్పంబుబేర్చి.

(తెరలో)

మ॥ జనపాలాగ్రాణి వీడినట్టి ఘోరయజ్ఞశ్వంబునుబట్టి, లో  
ననుమానింపక యించుకై నను గడుక ♦ శౌర్యంబుదీపింపఁగా  
మనపై న్యాధిపునిక వధించినమహా ♦ బాహుబలాధ్యంబు, వా  
నిని, ఘోరాజినిగూల్చువాడనిపుడే ♦ నిక్కమ్ముగా దప్పకన్.

ముని—మిత్రమా ! లవా ! జనపాలుఁడుకాబోలు నచ్చుచున్నాఁడు.  
ఇంక నెట్లోకదా.

లవు—ఓయీ ! భూపాలుండేకాఁడు. పురహారుడై నను రానిమ్ము. నే



ను వెనుదీయువాడనుగాను. నీవావంతయు స్వాంతంబున భయము  
సందకయుండుము.

అంత బైపద్యంబును జదువుచు శతృఘ్నుఁడు ప్రవేశించుచున్నాఁడు.  
లవు—(బాణంబులునవరించుకొని) ఓహో! యీతఁడేకాఁబోలు భూ  
పాలునితమ్ముఁడట. ఇతనికిఁగూడ నాబాణచవింజూపింపవలయు.  
(ప్రకాశముగా శతృఘ్నునిజూచి)

మ॥ ఇటులేతెంచుము చూషుమీనను; హయంబింపారగాఁబట్టి, మ  
త్పటుశక్తింబొలియుంచినాఁడఁ గనుమీ ♦ బాహుబలాత్పతక  
దృటిలో నీదగుదండనాధుని; మహా ♦ ధీరత్వముం బూనితిన్  
నిటలాక్షుం డిపుడెత్తివచ్చినసరే ♦ నే; నశ్వమున్వీడ; నీ  
పటుసామర్థ్యముజూపి దీని విడిపింపం జూచుకొమ్మి యిఁకన్.

శతృ—(లవునిజూచి తనలో) ఈబాలుండేకదా తురంగంబునుబట్టి వీరసే  
నునినధించినది. ఆహా! ఏమీ! ఇంతపసితనంబునందే యితని కీవరా  
క్రమం బెట్లలవడెనోకదా. మరియు మునిబాలునివలెఁగానుపించుచు  
న్నవాఁడు. ఈతనితోఁ గయ్యంబొనర్చుట కేలనోకాని నామనంబిం  
చుక వెనుదీయుచున్నది. మాటలతో నీతనిని తురంగంబును విడు  
వునునిచెప్పెదను. (ప్రకాశముగా) ఓహో! బాలకా! నీవెవ్వరవు.  
ఈయశ్వంబు నేలబంధించితివి. మాదండనాయకుని వధించుటకుఁ  
గారణమేమి!

లవు—నే నెవ్వరినై ననేమి. శౌర్యంబు నాయధీనంబు. “ఈయశ్వరా  
జాలికభాగంబున శూరులున్న బట్టు” డని నాజిబిరుదపట్టంబును  
గట్టిరికదా. ఆకారణంబున, శూరుండనగుటంజేసి నేను దీనిని బం  
ధించితిని. మీసేనాధీశ్వరుండు దీనిని విడిపించుకొనుటకు యత్నించి  
నాతో రణంబొనర్చి యంతకాలయంబును బ్రవేశించినాఁడు.



శత్రు—(తనలో) ఈతనిపలుకులు నాకద్భుతము జనింపజేయుచున్నవే.  
 ఔరా ! ఏమి వీనిసాహసము. బాలుడయ్యను గడుశైర్యముననిలిచి  
 ప్రత్యుత్తరంబిచ్చుచున్నాడే. (ప్రకాశముగా) బాలకా ! నీశైర్యం  
 బునకును సాహసంబునకును మెచ్చితి. మునిబాలుడవైన నీకీతురంగ  
 ముతో నేమిపనియున్నది. ఇంకనీవు దీనినివిడిచి నీదారినినీవుపొమ్ము.

లవు—నాదారిని నేనేగుటకు దీనినిబంధించలేదు. దీనినివిడిపించుకొని  
 పోవునంతటి యవసరము నీకులేనిచో నీదారినినీవుపొమ్ము. శూరుడ  
 నుగావున దీనింబట్టితి. ఈతురంగంబు నీకుంగావలయునేని నీశైర్యం  
 బునుజూపించి తీసికొనిపోమ్ము.

శత్రు—తే॥ గీ॥ బాలకుండవు ; నీతోటి ♦ వారిఁగూడి  
 యాటలాడుకొనగ వేగ ♦ నరుగుమయ్య  
 రాజచంద్రులతోడ బోరాటమేల  
 తగదు నీకిది యింటికి ♦ దరలుమయ్య.

ఉ॥ బాలుడవీవు భూపతుల ♦ భంగులెఱుంగ వభంగసంగరా  
 భీలురమాదు మింటికిడ ♦ విద్యలనేర్చుచునుండ కిష్కడి  
 యూలమిదేల మాకు సరియై నిలువంగను నేర్తువే ; ధరా  
 పాలునిచేత వీడబడు ♦ భవ్యహాయంబును బట్టితేటికిన్.

తే॥ గీ॥ బాలకుండవుగాన నీపైన సలుక  
 బూనగా బుద్ధివాకిప్పు ♦ పుట్టడయ్యె  
 నాదువాక్యములాలించి ♦ వాదువీడి  
 యశ్వమునువీడి యింటికి ♦ నరుగుమయ్య.

లవు—ఏమి! నీపలుకులు. ఉత్తమక్షత్రియవంశ ప్రావిర్భవుండవై యం  
 డియు నీరీతిని క్షత్రియోచితంబుగా నీపలుకులు పలికెదవేల. ఓయీ!  
 నన్నునింటికిగి విద్యలనేర్చుకొనువ్వందునా ! మాధుము.

ఉ॥ ఇంటికిఁ బోవనేటికి ; నహీనపరాక్రమ శౌర్యవృత్తి ము  
 క్కంటియె వచ్చినన్ విడువ ♦ గాఁ దలపోయను నశ్వరాజమున్  
 బంటుతనంబు జూపి బహు ♦ భంగులఁ బోరెద యుద్ధమందు ; నీ  
 వంటి పరాక్రమం డటులు ♦ పల్కుటజెల్లునె వీరధర్మమే.

ఓరాజా ! నీవు నన్ను హయంబును విడువుమని బ్రతిమాలు కొందువే  
 ల. నీవు పరాక్రమవంతుడవు కావా !

శశ్య—(తనలో) ఈతని యెడల నింకమంచిమాటలు పనికిరావు. (ప్ర  
 కాశముగా)

తే॥ గీ॥ బాలుడవు గాన నీరీతిఁ ♦ బలికినాడ  
 వేడిశరముల నీపై న ♦ విడువలేక  
 మంచిమాటలచే బ్రతి ♦ మాలినాడఁ  
 గానహయమును విడువుమీ ♦ కలహమాడిగి.

నాపలుకులు నీవాలింపకుంటివి. నీవు బాలుండ వగుటచే, నీతోఁగయ్య  
 మొనర్చుటకు నామనంబు సమ్మతించక పోవుటచే నీయందుఁ గృప  
 వహించి యట్లు పలికితినిగాని నీకు భీతిల్లికాదు. ఇదిగో నాకడసారి  
 పలుకులను వినుము మారాజ చంద్రునిచే విడువబడిన యశ్వంబు  
 ను బట్టుటకునీ వసమర్థుండవు. మాతోఁ బోరుటకు నీవు పసివాడవు.  
 నీవు మాచే నీల్గితివేని నీతల్లి నీకై యెంతయో శోకించును. నే  
 నును బిడ్డలం గన్నవాడ నగుటచే నిన్ను గూలనేయుటకుఁ జేతులురా  
 క యిట్లు చెప్పచుంటిని. ఇంక నీవీ యశ్వంబును విడువుము. లేనిచో  
 నీకెంతయైనను హాని వాటిల్లును.

లవు— ఓరోరీ ! ఆత్మ శ్లాఘా పరాయణా !

మత్తకోకిల. నీవుకాదిక నిన్నుబోలిన ♦ నీచులెందఱువచ్చినన్  
 జేవజూవుచు సంగరంబునఁ ♦ జెచ్చెరన్ వధియించెదన్

గావరంబునుబూని యిట్టులు ♦ కారు లర్వగలాభమే  
చావు దగ్గరజేరె నిన్నును ♦ సత్యమియ్యది దుర్మతి.

ఓయీ ! నీప్రతాపవాక్యంబులకు భీతిల్లువాడనుగాను. చేతనై సచో గ

య్యంబొనర్చి యజ్ఞశ్వంబును విడిపించుకొనిపొమ్ము.

శత్రు—“ గుడ్డవచ్చి పిల్లను వెక్కిరించె ” నన్నట్లు నిన్నూ రకున్నకొలఁ  
దని సంభాషణంబునకు విజృంభించుచుంటివే. ఇంకనిన్ను సైఁపరాదు.  
ఇంతవఱకును బాలుండవని సైరించియూరకుంటిఁగాని లేకున్నచో ని  
న్నీ పాటికి గాలునివీటికిఁ బంపియేయందును.

లవు—నీవా నన్ను దాకువాడవు. వృధామాటలతో నేమి ప్రయోజన  
ము. ఇదే నాశరంబునకుఁ బ్రత్యుత్తరంబిమ్ము.

(శరమును బ్రయోగించుచున్నాడు)

(ఇరువురును యుద్ధమునేయుచున్నారు)

శత్రు—(తనలో) అబ్బా ! ఏమి ! ఈబాలునిశరసంధాననై పుణ్యము. ఇ  
ట్టివానిని నేనెచ్చటను జూచియుండలేదు. బాలుడని యూరకొన్న  
చో నాకేమోసమువచ్చును. ఇంకనేనూరకొనరాదు. (ప్రకాశముగా)  
ఇదిగో ! ఈశరంబు నిన్ను దప్పక నేలంగూల్చుఁగాక.

(బాణమును విడుచుచున్నాడు)

లవు—హా ! (నేలం బడుచున్నాడు)

ముని—(తనలో) అయ్యో ! ఎంతమోసమువచ్చెను. హా లవకుమారా!  
నేనెంతచెప్పినను వినకపోతివికదా. అయ్యో నిన్నుగూర్చి మీతల్లి న  
న్నడిగినచో నేనేమనిచెప్పవాడ. (ఇంచుకయూరకుండి) అక్కటా !  
నేనీరీతిని విలపించినచో నేమిప్రయోజనమున్నది. సత్వరంబుగనేగి  
యీతనితల్లి కీసంగతిఁ దెలిపెదఁగాక. (నిష్క్రమించుచున్నాడు)

శత్రు—ఇంక నేనాలశింపనేల. హయమనువిడిచి, యాబాలుని రథము  
పైఁ బెట్టుకపోయెదఁగాక. నిష్క్రమించుచున్నాడు)

రంగము—వాల్మీకాశ్రమము.

నీత ప్రవేశించుచున్నది.

నీత—(విచారముతో) అన్నా ! లవుం డెంతటిపనిజేసెను. అక్కటా ! మునికుమారుం డెంతవారించినను నాలింపక, యాకృతుతురంగంబు ను బంధించి, యారీతినయ్యెనా ! అయ్యో ! లవకుమారా ! నా ఘనిచే నడవులకుఁ బంపబడి యిట్లుంటిననియైనను జింతింపక, మిమ్ము లఁజూచుకొని ధైర్యము వహించి, కాలమగడవుచుండగా నా కిట్టి శోకంబు గల్పించితివా ? తండ్రీ ! ఆకృతుతురంగంబు నేలబంధించితివి ? వలదని మునిబాబుం డెంతచెప్పినను వినకపోతివా ? ఆ భూపాలునితో నేల పోరాడితివి. ఏభాగ్యభోగంబులు లేకపోయినను మీరే సర్వంబని తలంచియుండగా సంతలో నిట్లులయ్యెనా ? సంపూర్ణపూర్ణమౌచంద్రబింబంబును ధిక్కరించు నీమోమును జూచినంతనే యెట్టివాఁడయినను ముద్దుబెట్టుకొనక మానడుకదా. అట్టిచో స్వాంతంబున నించుకయైనను గరుణబూనక నీపైన నబ్బుప్పలునకుఁ దనశరంబుల విడుటకుఁ జేతులెట్లాడె. వరుణలోకంబున కేసిన మీతాతయగు వాల్మీకిమహర్షీందుఁ డేతెంచి లవుఁడేడియని యడిగిన నేనేమని చెప్పగలను. నీయన్నయగు కుశుం డేతెంచువేళయైనది.

తే॥ గీ॥ ముద్దుతమ్ముఁ డేడంచు సమ్ముదముమీఱ  
నడుగునప్పుడు నన్న కే • మనెడిదాన  
నక్కటా తోఁపదయ్యెనా • యాత్మయందుఁ  
దండ్రీ ! ననుబాసి యరిగితే • ధరణియందు.

నాయినా ! లవా ! సప్తద్వీపసముద్రమ ద్రితమహీచక్రింబు బరిపాలించెడి శ్రీరామచంద్రునికుఁ బుత్రుండవై, మహామునిశ్రేష్ఠుండగు

వాల్మీకికి బ్రీయశిష్యుడవై యలరారియు నీరీతి నొక్కభూపా  
లునిచే గాసినెందితివా ! అయ్యో ! దయలేక నాభూపాలుండు నీ  
పై బాణంబులు గురిపించునస్ప డెంతబాధనొందితివో కదా. న  
న్నును నీయన్నను నేమని తలంచుకొంటివోకదా. (విచారించు  
చున్నది)

కుశుడు ప్రవేశించుచున్నాడు

కుశు—(తనలో) ఏమిదీ ! ఆశ్రమంబంతయుఁ జిన్నవోయినట్లున్నది.  
మునిబాలురందఱును నన్నుఁ జూచి వేదపఠనంబుమాని తలలువంచు  
కొనియున్నారు.

తే॥ గీ॥ నన్నుఁ జూచినతోడనే • యన్న ! వచ్చి  
తో ! యటంచును మిగుల సంతోషమతిని  
నెదురుగావచ్చు తమ్ముం డిదేల నేడు  
రాకయుండినవాఁడు కారణ మదేము.

(నాలుగుమూలలఁ జూచి) ఇదిగో ! పూజనని యిచ్చట నెందులకో వి  
చారింపుచుఁ గూరుచున్నది. ఈమెం దర్శించి చింతకుఁ గారణంబ  
రసెదఁ గాక. (నీతను సమీపించి) వచ్చి !

నీత—కుమారా ! వచ్చితివా !

కుశు—అమ్మా !

మ॥ ఘనగర్భాంతక చంద్రబింబముగతి • గన్పట్టె నీమోము, నీ  
కనులకు బాష్పజలంబు గాల్ప కరణి • గట్టంగఁ, జింజింపఁ గా  
రణమేమీ ! ప్రియసోదరుం డెట్లకుఁ గాత్యంబూని తా వేగెనో  
జననీ ధైర్యముబూని చెప్పము నమస్కారంబు గావించెదన్.

నీత—నాయినా ! ఏమనిచెప్పుదును. ఏదియో క్తుతురంగంబులు.

దానిని లవ్వండు బంధించెనట. అంతట నొక్క భూపాలుం డెంత  
చెప్పినను లవ్వండు దానిని విడువకుండుటఁ జూచి యతం డాగ్రహంబు  
బేర్చి మచలవునితోఁ గయ్యంబునకుఁ దలఁపడి నేలంగూలనేసి రథ  
ముపైఁ బెట్టుకొని యేగుచున్నాడట.

కుశు—అక్కటా! నాయచుఁగుఁడమ్ముని నాభూపాలుం డట్లు కావించె  
నా! హా! తమ్ముడా! శౌర్యరాశీ! వాల్మీకిమహామునీంద్రప్రియ  
శిష్యమాడామణీ! ఆక్రతువాజిని బంధించుటకు నీకేల యవసర  
ముకలిగెను. అయ్యో! లవా! నన్ను బాసిపోతివా?

తే॥ గీ॥ పూర్ణచంద్రనిభోలు నమోమోముఁ జూచి  
ముద్దు బెట్టుకోనెంతు రే ♦ పుగుషులై న  
నట్టి నిక రణమందు దుఃస్మాడనెట్లు  
సమ్మతించెనె చిత్తంబు ♦ క్షోధపునకు.

(తనలో నాలోచించి) ఏమీ! నాతమ్ముఁ డొకనిచే మడియువాడా!  
నాచిత్తంబు సందియంబందక యున్నది. (ప్రకాశముగా) తల్లీ!  
నాతమ్మునిఁగూర్చి నీవు చింతింపవలదు. ఆతఁడు మూర్ఖులైయుండు  
నుగాని యొకరిచే మడియువాడుకాదు. నేనిప్పుడే యేగి నాతమ్ముని  
రథముపైఁ బెట్టుకొనిపోవుచున్న యాక్షితిపాలున కడ్డుపడి, ఘోర  
సంగ్రామమాచరించి వానిని విగతజీవునింగావించి తమ్ముని దో  
డ్కొనివచ్చెద.

సీత—కుమారా! నీవుగూడ నాభూపాలునిపై కే బోవుచుంటివా. లవు  
నికై చింతపడుచున్న నాకు మరింత సంతాపంబును గలుగజేయనెం  
చితివా! నాయినా! నీవేగవలదు.

కుశు—అమ్మా! వీరమూతవగు నీవిట్లు భయమునందఁదగునా! మాప  
రాక్షమంబు నీవెఱుంగజాలక యిట్లంటివి.

తే॥ గీ॥ సకలభువనంబు లొకటియై ♦ ప్రకటితముగ  
నెత్తివచ్చిన వచ్చునా ♦ వంతయైన  
భయమునందను గణమందు ♦ భయమదేల  
ననుజుఁ దోడ్కొనివచ్చెద ♦ నమ్ముమమ్మ.

తల్లీ! నీవింకఁ జింతవిడిచి నాకు దీననలిచ్చి పంపుము.

సీత—కుమారా! విజయలక్ష్మీలాలితుండవై యగుదెంచెదవుగాక.

కుశు—నీయమోఘాశీర్వచనంబు ఫలించుఁగాక. జననీ! నీపాదాబ్జంబు  
ల కిదే నమస్కారములు. ఇంక నేఁబోయివచ్చెద.


సీత—వత్సా! మంచిది.

(కుశుఁడు నిష్క్రమించుచున్నాఁడు)


సీత—ఎంతదైర్యమువహించినను లవునిసంగతిని గూర్చిమాత్రము సం  
తాపము శాంతిగాకున్నది. నిత్యసత్యనిరతుండును, మునిజనపూజి  
తుండును నగు శ్రీరామచంద్రుని కుమారులగు కుశలవృల కేహవి  
యు వాటిల్లకుండుఁగాక.

(నిష్క్రమించుచున్నది)

ఇది చతుర్థాంకము.







## శ్రీరామాశ్వమేధము.

పంచమాంకము.

శ్రీరాముడు—భరతుడు.

శ్రీరాము—(విచారముతో) తమ్ముడా! భరతా! అట్లామునిబాలుని మూర్ఖులజేసి రథంబుపైఁ బెట్టికొని వచ్చుచున్న మనశతృఘ్నుని నే కొక మునిబాలుండు దాకి ఘోరంబుగ సమరంబు సేయుచుండ, నమ్ముచికి సాయముసేయదలంచి సుమిత్రాకుమారునిగూడఁ బిలిపితిమి. ఆహా! ఏమిది. ఆమునికుమారుండు గర్వంబేర్చి పోరాడుచుండ, మూర్ఖమునింగియున్న యతఁడులేచి తనసోదరునకు నహాయపడగా నయ్యిరువురును గలిసి, అక్షుణశతృఘ్నులను నేలకుఁ గూలనేసిరికదా. కట్టా! ఏమిసేయుదును. భుజబలపరాక్రమసగ్గులనులగు తమ్ము లీరితినగుదురని యెన్నఁడును గలనై నం దలంపనైతి నే. హా తమ్ముడా! అక్షుణా! శతృఘ్నా! మీ యిరువురకును నెట్టిపాటు సంభవింపఁజేసితిని. ఈయశ్వమేధక్రతు వాచరించుట మీ మూ మునికుమారుల పొట్టను బెట్టుటకేకాఁబోలు! ఈయాగంబొనరించుటకు నా కేలబుద్ధివుట్టెను? అయ్యో! మీకింతపాటు దెచ్చి ముఱదండ్ర మొగంబును నేనెట్లు జూడగలను తల్లులను నేమని యూరడింతును. మిమ్ములను గోలుపోయిన నాతను వీభూమిపై నుండనేల!

భర—అగ్గజా! చింతింపక ధైర్యము బూనుఁడు. ఆలక్షుణశతృ

ఘ్ను లొకరిచే రణరంగంబునఁ గూలువారుకారు. వారు మూర్ఖమునింగియుందురు. ఇప్పుడే మనమేగి రిపులజయించి, తమ్ములను దోడ్కొనివత్తము.

రాము—ఇంక నెక్కడితమ్ములు. ఎక్కడి జయము.

తే॥ గీ॥ నీత విడనాడినందుకే ♦ చింతమదిని  
దాల్చి, యీరీతి నక్కటా ♦ తనరుచుండ  
నింతలో నిది చేకూఱె ♦ నేమిసేతు  
నయ్యె తల్లులమొగముల ♦ నరయుటెల్ల

తే॥ గీ॥ అవణుఁడాదిగ దైత్యుల ♦ భువిని దర్ప  
మేర్చి సాహసంబున వధియించెనట్టి  
కైకసుతుఁడు తమ్ముండు స్వర్గంబుజేరఁ  
జింతనొందక యందునే ♦ స్వంతమందు.

తే॥ గీ॥ వసములకు నన్నుఁబాయక ♦ వచ్చి; భక్తి  
మీఱగను సేవజేయుచు ♦ మెలఁగినట్టి  
యనుఁగుఁదమ్ముండు లక్ష్మణుం ♦ డకట నేడు  
మానితనయుచేతఁ గూలెఁగా ♦ భూతలమున.

భర—అన్నయ్యా ! నేఁజెప్పవల్కలను, విని ధైర్యమనుబూనుఁడు.

తే॥ గీ॥ అంత బలశౌర్యములచేత ♦ నలరినట్టి  
సోదరుల్ మునిబాలుచే ♦ సుక్కునాకె  
నమ్మనర్హమె యామాట ♦ నెమ్మనమున  
మూర్ఖయే పొంది యుందురు ♦ భూతలమున.

ఇంక సంశయంపకుఁడు. ఇదిగో మన మామనితలు కన్నులుమూసి  
సమీపించినాము. సోదరుల కట్టి పాటుదెచ్చిన నీయము నేర్ప  
రాజకిం బలియిచ్చి, తమ్ములను దోడ్కొనెద

రాము—(కోపముతో మునిబాలురనుద్దేశించి) ఓరోరీ! మునిబాలు  
లారా! నాసోదరుల కిట్టి పాటుదెచ్చిన శూరులగు మిమ్ము భస్మం  
బుగావించుటకు రామకోధానలంబు నిమిత్తమాత్రము సుడి.

అంత గుశలవులు ప్రవేశించుచున్నారు.

కుశు—తమ్ముడా! ఆహవంబునఁ దమ్ములను మూర్ఛమునంగఁజేసితి  
మను కోపంబునఁ గాఁబోలు వీరి సోదరు లిరువురును మనపై కెత్తిన  
చ్చినారు.

లవు—అన్నయ్యా! రానిమ్ము. వీరుమాత్రము మనల నేమిసేయగల  
రు. ఆతమ్ముల కెట్టచేటు చేకూఱెనో వీరికిని నట్టదే ప్రాప్తించును.

చ॥ పురహరుఁ డెత్తివచ్చినను ♦ బూర్ణభుజావిభవ ప్రసిద్ధికి  
శరము లఁజిమ్మి గెల్చెదను ♦ సంగరమందున ; వీరలెంత ; సో  
దర ; కనుచుండిమీ యిపుడె ♦ దర్పమ న్న వెనదీయఁకింతయన్  
నరపతులన్ వధించెద మనంబున సందియ మందనేటికిన్.

కుశు—తే॥ గీ॥ సకలభువనంబు లేకమై ♦ శౌర్యగరిమ  
వచ్చిననుగాని రానిమ్ము ♦ భయమునంద  
నస్మదీయబాణాగ్నికి ♦ నాహతులుగఁ  
జేయువాడను వీరిని ♦ శీఘ్రగతిని.

ఇదిగో! వారితోఁ బోరాడుటకు మనము సంసిద్ధులమై యుంటిమి. మ  
దస్త్రంబులుగూడ వారిపై కేగఁ దొందరపడుచున్నవి.

భర—(రామునితో) సోదరా! అటుఁజూడుము. మనసోదరుల కెగ్గున  
ల్పినబాలురు వారే. అదే ఆవృక్షంబుకింద నున్నారు.

రాము—ఆహా! తమ్ముడా!

తే॥ గీ॥ బాలకులు వీర లెభ్యంగి ♦ బవరమందు  
నిలిచి ; వీరచరిత్రులై ♦ చెలఁగినట్టి

యనుఁగుదమ్ముల దర్పంబు ♦ నడఁచినారు

వింతదోఁచెను నామది ♦ వీరనూన్య.

శమ్ముఁడా ! నేనిచ్చటనుండెద. నీవు వారికడ కేగి సామవాక్యంబులచే వా  
రినొడంబడజేసి యశ్వమును గొనుము. వారి ముఖబింబంబులఁజూడఁ  
వారితోఁ గయ్యంబొనర్చుటకు నాచిత్తంబు సమ్మతింపకయున్నది.  
భర—అగ్గిజా ! భవదాజ్ఞ ననుసరించెద. (కుశలపులంజేరి) బాల  
కులారా !

తే॥ గీ॥ సకలలోకై క విఖ్యాత ♦ చక్రవర్తి  
యశ్వమేధంబుసేయగ ♦ నాత్మనెంచి  
విడిచినట్టి యశ్వము నవివేకులగుచుఁ  
బట్టినా రైత్తధైర్యమో ♦ బాలులార.

అశ్వమును విడిపించుకొనఁదలంచి వచ్చిన మాతమ్ములకుఁగూడ నెగ్గు  
సలిపితిరే.

కుశు—(భరతునిజూచి) నీసోదరులు మాచేఁ గూలుటనాలించియు భ  
యమునందక తిరిగి మాకడ కేమివచ్చితివి. ప్రాణములపై నా  
సలేదా !

భర—ఓహో ! బాలులారా ! కన్నును మిన్నును గానక మీరీరీతిఁ బల్కు  
ట పాడిగాదు. సుతత్రియవంశసంభూతులమును, వీరులమునునగు  
మాతోడ మీరెట్లుసమరం బాచరింపఁగలరు.

అవు—తుత్రియులమో, వీరులమో పాజులమో, సమరరంగంబునఁ దె  
లియగలదు. వృధావచనంబులతో నేమిపనియున్నది. శరంబులను  
గరంబులధరించితివికదా. ఇంకఁ బోరాటంబునకుఁ గడంగుము.

భర—మిమ్ముఁజూచిన నాకెంతయుఁ బాలివుట్టుచున్నది. పసిబాలురగు  
మిమ్ము వధించుటకు నాకుఁజేతులురాకయున్నవి. మాచేమీరుగూలి

తిరేని మీతల్లి మీకై యెంతయోవిలపించును. ఇంతవఱకును మీ రాచరించినదుండగంబులును, మీరాడినపలుకులును సైరించెదను, క్రతువాజిని వీడుడు.

కుశు—భీ! ఊత్రియానర్హంబులగు పలుకులుపలికితివే. మమ్మీరీతిని బ్రతిమాలెదవేమి! శౌర్యంబులేదా! లేక ధనుర్బాణంబులులేవా! భరి—(కోపముతో) ఆ! దురాత్ములారా! ఆత్మశ్లాఘాపరాయణులారా! ఏమంటిరి, ఊత్రియానర్హంబులగుపలుకులు బలికితినా! కానిండు. చూచెదరుగాక. ఇంకమిమ్ము సైరింపజాల.

రాము—(తనలో) ఓహో! తమ్మునకును, నబ్బాలురకును వాగ్వాదంబు జరగుచున్నదే. తుదకియ్యది పోరాటంబుగనే పరిణమించునట్లున్నది. నేనును నేగెద. (భరతునిసమీపించి బాలురంగనుగొని) బాలులారా! మీనివాసంబెద్ది నామంబులేవి. కులంబెయ్యది.

కుశు—పోరాటంబునకరుడెంచిన నీకు మాకులగోత్రనామ విమర్శనంబు తో నేమిపనియున్నది.

రాము—(భరతునిజూచి) తమ్ముడా! భరతా! వీరిరూపంబులుజూడ, భూసురులనితోచును. కాని వీరిశౌర్యసాహసంబులుజూడ, ఊత్రియులని తోచుచున్నది. బాలురగుటచే వీరినివధింపఁ జేతులురావు. సామవాక్యంబులచే సాధ్యమగునంతవఱకు బ్రతిమాలుకొందును. (ప్రకాశముగా) వత్సలారా! వృధావాగ్వ్యయం బేలకావించెదరు. మిమ్ముజూచిన నా కెంతయు జాలియగుచున్నది. మీకుఁగావలయునేని మరొక్కతురంగముగాని, కోరినభూషణంబులుగాని యిత్తును. కావున నింక వేరువలుకక యశ్వంబును విడుపుడు.

లవు—నప్తద్వీపసముద్రముదిత మహీచక్రంబుబాలించు చక్రవర్తివి గావున దానధర్మంబులనాచరించఁగలవు. మాకవియన్నియునేల? రణభీక్షంబెట్లుము మాకదియోచాలును. చతుర్దశభువనంబులు నొక్క

పెట్టున నెత్తి వచ్చినను మేము గుఱ్ఱంబును విడువము. ఇదియే కడసారి మాట.

రాము—నిష్కారణముగ నాగ్రహముదెప్పించి నాచే మడియకుడు.

కుశు—నీవు మాచేమడిసెదవో లేక నీచే మేముమడిసెదమో యయ్యది నీ వెట్లునిరూపింపఁగలవు. ఇట్టిమాటలతో నేమిపనియున్నది. గుఱ్ఱంబునుమాత్రము మేము విడువము.

రాము—ఏమీ ! హయంబును విడువరా !

కుశు—ముమ్మాటికిని విడువము.

రాము—(భరతునితో) భరతా ! ఇంకఁగార్వంబులేదు. కా నిమ్ము బాలురు తత్ఫలంబును గుడిచెదరుగాక. ఓహో బాలులారా !

తే॥ గీ॥ భవ్యక్రితువాజినీరీతిఁ ♦ బట్టి యిట్లు  
వీరబలపరాక్రమమున ♦ వెలుఁగుమిమ్ము  
వేగ ద్రుంపగా శరమును ♦ విడుచుచుంటి  
మీదుపాణిబాళి బావును ♦ మేటిశరము.

(శరంబు విడువఁబోవును)

(తెరలో తాళుము తాళుము)

తొందరగాఁ బరమేశ్వరుఁడు ప్రవేశించును

పర—(రామునిహస్తంబులఁజట్టితొని) త్రామచందా ! ఇదియేమి న్యాయము.

రాము—(పరమేశ్వరునిజూచి) ఓహో ! పరమేశ్వరా ! నాయెడ బ్రసన్నుండవై యరుదెంచినని న్నభినందించుచున్నాఁడ.

పర—రామా ! కన్నకుమారులం జంపదలంచితివే. నీశౌర్యము వీరపై నా చూపించుట.



రాము—మహాత్మా ! వీరు నాకుమారులరా !

వాల్మీకి—(ప్రవేశించి) సత్యము సత్యము లోకాపవాద బావుగొనుటకై నీవు సీతను నరణ్యంబులయందు విడువ, నామె నాచేగొనిపోబడి, మదాశ్రమంబున రక్షింపబడుచు నిక్కుమారులనుగాంచెను. సకలగుణంబులయందును నిన్ను బోలిన యీతనయులను వీరు జేసిన తప్పులను మన్నించి రక్షింపుము. అదిగో ! సీతగూడ వచ్చుచున్నది.

సీత—(రామునిజూచి) ప్రాణేశ్వరా ! భవదీయపాదారవిందంబుల కీసేవ కురాలు నమస్కరింపుచున్నది.

రాము—కల్యాణమగుగాక.

(సీత వాల్మీకికిని బరమేశ్వరునకు నమస్కరించును)

రాము—(తనయులంజూచి) ఆహా ! కుమారులారా ! మీకెంతహాని తేదలంచితిని. అన్నా ! తెలియకపోయితిగదా !

కుశు—తండ్రీ ! నీయెడ మేము మహాపచారంబుగావించితిమి. పినతండ్రిలనుగూల్చినమహాపాతకులము. నీవు జనకుండవని తెలియనేరక పోయితిమి. మాతప్పుపై రిరించి రక్షింపుడు. (కుశలవులు రామునిపాదమాలపై బడుచున్నారు)

పర—వత్సలారా ! చింతింపకుడు. లక్ష్మణశత్రుఘ్నులు సజీవులయి యిటువచ్చుచున్నారు.

లక్ష్మణశత్రుఘ్నులు ప్రవేశించి పరమేశ్వరునకు నమస్కరింతురు

కుశు—మహాత్మా ! పరమేశ్వరా ! మీమూలంబున మాతండ్రినిగనుంగొనుటయు, రణంబునఁ గూలిన పినతండ్రిలు సజీవులగుటయుఁ గలిగినది. ఇట్టి మహాపకారం బాచరించిన నీ కనేకవందనములు.

వాల్మీకి—రాము ! లోకాపవాదకై విడిచిన సీతయం దేదోషంబును లేదు. ఆమెను నీవు మరల గ్రహించుటయే నాకోరిక.



పర—అవశ్య మట్లు సేయవలసినదే.

రాము—గురుల యాజ్ఞను మీరుదునా !

పర—రఘునందనా ! సీతను గ్రహించితివి. నిఖిలలోకై కవీరులగు తన  
యులంగాంచితివి. క్రతుసమాప్తియొనరించు భాగ్యంబుగఁటివి. ఇం  
క నేమికావలయు.

రాము—దేవా ! నీకృపారసంబుదప్ప నాకేమికావలయును. మీయందఱి  
సమక్షమందునఁ గుశలవులకుఁ బట్టాభిషేకంబు సేయవలయునన్న  
నాకోరిక ఫలించుఁగాక.

పర—అట్లేయగుఁగాక.

(అందఱును నిష్క్రమింతురు)

పంచమాంకము.

సంపూర్ణము.

